

سیرت
امہات المؤمنین

www.KitaboSunnat.com

مولانا محمد اسحاق بھٹی

مکتبہ الفہم
منونا تھانہ پٹی پورہ



بِسْمِ اللّٰهِ الرَّحْمٰنِ الرَّحِیْمِ
قُلْ اطِيعُوا اللّٰهَ
وَاطِيعُوا الرَّسُوْلَ

مجلس التحقیق الاسلامی اربنہ

معدت البریری

کتاب و سنت کی روشنی میں لکھی جانے والی اردو اسلامی کتب کا سب سے بڑا مفت مرکز

معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مجلس التحقیق الاسلامی کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے
درج ذیل ای میل ایڈریس پر رابطہ فرمائیں۔

✉ KitaboSunnat@gmail.com

🌐 www.KitaboSunnat.com



سیرت امہات المؤمنین

مولانا محمد اسحاق بھٹی

مکتب الفہیم
منوانا محمد یحییٰ یوپی

MAKTABA AL-FAHEEM

Raihan Market, 1st Floor, Dhobia Imli Road

Sadar Chowk, Maunath Bhanjan - (U.P.) 275101

Ph.: (O) 0547-2222013, Mob. 9236761926, 9889123129, 9336010224

Email : maktabaalfaheemau@gmail.com

WWW.faheembooks.com

جملہ حقوق محفوظ ہیں

نام کتاب	:	سیرت امہات المؤمنین
تالیف	:	مولانا محمد اسحاق بھٹی
طابع و ناشر	:	مکتبہ الفہیم منوٹا پورہ
سال اشاعت	:	ستمبر ۲۰۱۱ء
تعداد اشاعت	:	ایک ہزار ایک سو
صفحات	:	64
قیمت	:	35/00

باہتمام

شفیق الرحمن، عزیز الرحمن

مکتبہ الفہیم
منوٹا پورہ

MAKTABA AL-FAHEEM

Raihan Market, 1st Floor, Dhobia Imli Road

Sadar Chowk, Maunath Bhanjan - (U.P.) 275101

Ph.: (O) 0547-2222013, Mob. 9236761926, 9889123129, 9336010224

Email : maktabaalfaheemau@gmail.com

WWW.FAHEEMBOOKS.COM

فہرست

7	ام المومنین حضرت خدیجہ رضی اللہ عنہا
13	ام المومنین حضرت سودہ رضی اللہ عنہا
17	ام المومنین حضرت عائشہ رضی اللہ عنہا
23	ام المومنین حضرت حفصہ رضی اللہ عنہا
27	ام المومنین حضرت زینب بنت خزیمہ رضی اللہ عنہا
29	ام المومنین حضرت ام سلمہ رضی اللہ عنہا
37	ام المومنین حضرت زینب بنت جحش رضی اللہ عنہا
43	ام المومنین حضرت جویریہ رضی اللہ عنہا
47	ام المومنین حضرت ام حبیبہ رضی اللہ عنہا
53	ام المومنین حضرت صفیہ بنت حی رضی اللہ عنہا
59	ام المومنین حضرت میمونہ بنت حارث رضی اللہ عنہا

پیش لفظ

نبی کریم ﷺ کی بعثت مومنین پر اللہ تبارک و تعالیٰ کا عظیم احسان ہے۔ آپ ﷺ نے کتاب و حکمت کی تعلیم دی۔ اور دین کے جملہ احکام کو واضح کیا۔ آپ کے بعد آپ کے جاں نثار صحابہ، صحابیات اور بطور خاص امہات المؤمنین نے رسول اللہ ﷺ کی تعلیمات سے امت کو روشناس کیا، اور امت کو وہ چیزیں بتائیں جو عام لوگوں سے مخفی تھیں اور ان معلومات کا کوئی دوسرا ذریعہ نہیں تھا۔ امہات المؤمنین کی اس اعتبار سے بڑی فضیلت ہے کہ ان کا گھر مہبط وحی الہی اور حکمت ربانی کا گہوارہ تھا۔ یہ عورتوں کو تعلیم دیتی تھیں۔ ان کے معروضات و مسائل کو خدمت نبوی میں پہنچاتی تھیں پھر جواب سمجھاتی تھیں۔ اندرون خانہ ہونے والے افعال و اقوال اور عبادات امت کو پہنچاتی تھیں اور علمی مشکلات میں رہنمائی کرتی تھیں۔

اللہ تعالیٰ نے ان کے بارے میں ﴿لَسْتُنَّ كَأَحَدٍ مِّنَ النِّسَاءِ﴾ (الاحزاب: ۳۳/۳۴) (تم عام عورتوں جیسی نہیں ہو) فرما کر ان کا درجہ ہر ایک عورت سے بالاتر بتایا ہے۔ یہ آپ ﷺ کے لئے سیکڑے قلب تھیں ان کے دلوں میں آپ ﷺ کی محبت و مودت بھری ہوئی تھی اور آپ کے دل میں بھی ان کے لئے محبت و مودت تھی۔ انہیں کی شان میں آیت تطہیر ﴿وَقَرْنَ فِي بُيُوتِكُنَّ وَلَا تَبَرَّجْنَ تَبَرُّجَ الْجَاهِلِيَّةِ الْأُولَىٰ وَأَقِمْنَ الصَّلَاةَ وَآتِينَ الزَّكَاةَ وَأَطِعْنَ اللَّهَ وَرَسُولَهُ إِنَّمَا يُرِيدُ اللَّهُ لِيُذْهِبَ عَنكُمُ الرِّجْسَ أَهْلَ الْبَيْتِ وَيُطَهِّرَكُمْ تَطْهِيرًا﴾ (الاحزاب: ۳۳/۳۴) نازل فرمایا اور اسے وحی متلو میں شامل فرمایا۔ اللہ تعالیٰ نے ان کا امتحان لیا اور ان کے سامنے دو چیزوں کو رکھ کر ان میں سے کسی ایک کو پسند کر لینے کا اختیار دیا ﴿يَا أَيُّهَا النَّبِيُّ قُلْ لَأَزْوَاجِكُمْ إِن كُنْتُمْ تَرْضُونَ الْحَيَاةَ الدُّنْيَا وَزِينَتَهَا فَتَعَالَيْنَ أُمَتِّعِكُنَّ وَأَسْرَحِكُنَّ سَرَاحًا جَمِيلًا، وَإِن كُنْتُمْ تُرْذِنُ اللَّهَ وَرَسُولَهُ وَالذَّارَ الْآخِرَةَ فَإِنَّ اللَّهَ أَعَدَّ لِلْمُحْسِنَاتِ مِنكُنَّ أَجْرًا عَظِيمًا﴾ (الاحزاب: ۳۳/۳۴، ۲۸، ۲۹) اسے نبی اپنی بیویوں سے کہہ دو کہ اگر تمہاری پسند زندگی دنیا اور زینت دنیا ہے تو آؤ میں تمہیں کچھ دے دوں اور تمہیں اچھائی کے ساتھ چھوڑ دوں اور اگر تمہاری پسند اللہ، اس کے رسول اور آخرت کا گھر ہے تو یقین مانو کہ تم میں سے نیک کام کرنے والیوں کے لئے اللہ تعالیٰ نے بہت زبردست اجر رکھ چھوڑا ہے۔ اور یہ بات مسلم ہے کہ ان نیک طینت خواتین نے اللہ اور رسول اور دار آخرت کو پسند کیا جیسا کہ

احادیث سے ثابت ہے۔ اگر ان خواتین نے حیات دنیا اور زینت دنیا کو پسند کیا ہوتا تو حکم الہی کے مطابق آپ ان کو اپنے سے الگ کر دیتے لیکن آپ نے کسی کو بھی الگ نہیں کیا۔ اس سے بھی معلوم ہوا کہ انھوں نے اللہ اور رسول اور دار آخرت کو پسند کیا۔ چنانچہ اللہ تعالیٰ نے ان کے بارے میں ﴿لَا يَحِلُّ لَكَ النِّسَاءُ مِنْ بَعْدُ وَلَا أَنْ تَبَدَّلَ بِهِنَّ مِنْ أَزْوَاجٍ وَلَوْ أَعْجَبَكَ حُسْنُهُنَّ﴾ (الاحزاب: ۵۲-۳۳) ان کے علاوہ اور عورتیں آپ کے لئے حلال نہیں اور نہ یہ درست ہے کہ انہیں چھوڑ کر اور عورتوں سے نکاح کریں اگرچہ ان کی صورت اچھی بھی لگتی ہو۔

دوسری آیت کے اندر فرمایا: ﴿وَمَا كَانَ لَكُمْ أَنْ تُؤْذُوا رَسُولَ اللَّهِ وَلَا أَنْ تَنْكِحُوا أَزْوَاجَهُ مِنْ بَعْدِهِ أَبَدًا إِنَّ ذَلِكَ كَانَ عِنْدَ اللَّهِ عَظِيمًا﴾ (الاحزاب: ۵۳-۳۳) (نہ تمہارے لئے یہ جائز ہے کہ رسول اللہ کو تکلیف پہنچاؤ اور نہ تمہارے لئے یہ حلال ہے کہ آپ کے بعد کسی وقت بھی آپ کی بیویوں سے نکاح کرو)

اس قدر فضائل رکھنے والی خواتین اور تمام مؤمنین کی ماؤں کے حالات اور ان کے کمالات سے واقف ہونا ضروری ہے۔

مکتبہ الفہیم، منو نے اسی احساس کے پیش نظر ایک مختصر کتاب ’امہات المؤمنین‘ طبع کرنے کا شرف حاصل کر رہا ہے۔ امہات المؤمنین کی کل تعداد گیارہ یا بارہ ہے ان میں سے ۹ آخری لمحات میں آپ کے ساتھ موجود تھیں اور دو یا تین آپ کی زندگی ہی میں وفات پا گئی تھیں۔ ان میں سے ۱۱ کا تذکرہ کتاب میں موجود ہے یہ تمام خواتین بالاتفاق امہات المؤمنین ہیں۔

حضرت ریحانہ بنت یزید کے بارے میں اختلاف ہے کہ وہ آپ کی بیوی ہیں یا لونڈی۔ یہ بنو قریظہ کے ایک شخص کے عقد میں تھیں غزوہ بنو قریظہ میں قید ہوئیں اور آپ ﷺ نے انہیں اپنے لئے منتخب فرمایا۔ بعض کا خیال ہے کہ آپ نے انہیں آزاد کر کے شادی کر لی اور وہ ام المؤمنین ہیں لیکن بعض کا خیال ہے کہ آپ نے انہیں آزاد نہیں کیا بلکہ بحیثیت لونڈی رکھا۔ اسی اختلاف کی بنا پر امہات المؤمنین کے تذکرے میں انہیں شامل نہیں کیا گیا۔ آپ کی ایک لونڈی ماریہ قبطیہ تھیں جن کے لطن سے آپ کے بیٹے ابراہیم پیدا ہوئے چونکہ یہ لونڈی تھیں اس لئے یہ امہات المؤمنین میں شامل نہیں ہیں اور ان کا تذکرہ بھی اس کتاب میں شامل نہیں ہے۔

امید کہ کتاب کی پذیرائی ہوگی اور اسے حسن قبول حاصل ہوگا۔

ناشران

مکتبہ الفہیم، منو

ام المؤمنین

حضرت خدیجہ رضی اللہ عنہا

حضرت خدیجہ رضی اللہ عنہا عرب کے معزز ترین قبیلے قریش سے تعلق رکھتی تھیں۔ ان کے پردادا کا نام قصی تھا جو رسول اللہ ﷺ کے بھی جد اعلیٰ تھے۔ اس لحاظ سے رسول اللہ ﷺ اور حضرت خدیجہ ہم جد تھے۔ حضرت خدیجہ کی والدہ کا نام فاطمہ بنت زائدہ تھا۔ ان کے والد محترم کا اسم گرامی خولید تھا جو اپنے قبیلے اور خاندان میں انتہائی عزت و احترام کے مالک تھے اور مکہ میں آ کر مقیم ہو گئے تھے۔ مکہ ہی میں شادی کی۔ حضرت خدیجہ عام الفیل سے پندرہ سال قبل پیدا ہوئیں۔ ابتدا ہی سے بلند کردار اور حسن اخلاق کی حامل تھیں۔ چونکہ بہترین اوصاف سے بہرہ مند تھیں، اس لئے طاہرہ کے لقب سے مشہور ہوئیں۔ ان کی کنیت ام بندتھی۔

باپ نے اپنی اس بیٹی کی شادی کے لئے ورقہ بن نوفل کا انتخاب کیا جو ایک باکمال شخص تھے اور تورات و انجیل کے بہت بڑے عالم تھے، لیکن کسی وجہ سے ان سے شادی نہ ہو سکی تو ابوہالہ بن بناش تمیمی سے نکاح کر دیا گیا۔ ابوہالہ کے بعد عتیق بن عابد مخزومی کے عقد میں آئیں۔ بعد ازاں عتیق بھی وفات پا گیا تو صفیٰ بن امیہ سے نکاح ہوا۔ صفیٰ حضرت خدیجہ کے چچا کے بیٹے تھے۔ نکاح سے تھوڑا عرصہ بعد صفیٰ بھی انتقال کر گئے تو حضرت خدیجہ بیوہ ہو گئیں۔ باپ بھی فوت ہو چکا تھے۔

تجارت

حضرت خدیجہ کا ذریعہ آمدنی تجارت تھا، لیکن باپ اور شوہر کی وفات کے بعد

ان کا کوئی محافظ اور نگراں نہ تھا، اس لئے سخت پریشانی میں مبتلا تھیں۔ تاہم سلسلہ تجارت باقاعدہ جاری تھا اور اپنے عزیزوں کو معقول معاوضہ دے کر ان کے ہاتھ مال تجارت بھیجتی تھیں۔ ان دنوں قریش کے تجارتی تعلقات زیادہ تر شام سے تھے اور حضرت خدیجہ کا مال تجارت بھی شام ہی میں جاتا تھا۔

مکہ معظمہ میں رسول اللہ ﷺ اس زمانے میں ”امین“ کے لقب سے مشہور تھے اور آپ کے اخلاق حسنہ، صدق و عدالت، راست بازی و معاملہ فہمی، دیانت و امانت اور نجابت و شرافت کا بہت چرچا تھا اور تمام لوگ آپ کے مداح و ثنا خواں تھے۔ آپ کے حسن معاملت کی شہرت سے متاثر ہو کر حضرت خدیجہ نے آپ کو پیغام بھیجا کہ آپ میرا مال تجارت لے کر شام چلے جائیں، جو معاوضہ دوسروں کو دیتی ہوں اس سے آپ کو دو گنا دوں گی۔ آنحضرت نے خدیجہ کی یہ پیشکش قبول فرمائی اور حضرت خدیجہ کے غلام میسرہ کو ساتھ لے کر بصری تشریف لے گئے۔ واپس آ کر حساب کیا تو پہلے کی نسبت دو گنا منافع ہوا۔

حضرت خدیجہ کے مال و دولت اور علو اخلاق کی بنا پر بہت سے لوگ ان سے نکاح کے متمنی تھے، مگر وہ کسی پر رضا مند نہ تھیں۔ جب انھوں نے آنحضرت ﷺ کو قریب سے دیکھا تو آپ کے اخلاق عالی اور اعمال حسنہ سے نہایت متاثر ہوئیں اور اپنی خادمہ نفیسہ بنت مینہ کی معرفت پیغام نکاح بھیجا جو آپ نے منظور فرمایا۔ حضرت خدیجہ کے والد خویلد بن اسد حرب الفجار میں وفات پا چکے تھے، اس لئے آپ کے چچا عمرو بن اسد جو آپ کے سرپرست بھی تھے، ولی مقرر ہوئے۔ شادی کی تاریخ مقرر ہوئی۔ تاریخ معین پر حضرت خدیجہ نے اپنے اعزہ کو باالیا اور رسول اللہ ﷺ اپنے قریبی رشتہ داروں کو لے کر خدیجہ کے گھر پہنچ گئے۔ آنحضرت کے اقرباء میں ابوطالب اور حضرت حمزہ آپ کے ہمراہ تھے۔ حضرت ابوطالب نے خطبہ نکاح پڑھا اور عمرو بن اسد کے مشورے سے



پانچ سو طائفی مہر مقرر ہوا۔ یہ آنحضرت کی بعثت سے پندرہ سال قبل کا واقعہ ہے۔ اس وقت حضرت خدیجہ کی عمر چالیس برس کی تھی اور آنحضرت پچیس برس کے نوجوان تھے۔

نکاح سے پندرہ برس بعد جب رسول اللہ ﷺ چالیس برس کی عمر کو پہنچے تو اللہ کی طرف سے خلعت نبوت سے نوازے گئے۔ بیوی کی حیثیت سے قدرتی طور پر آپ نے سب سے پہلے حضرت خدیجہ بی کو دعوت اسلام دی اور انھوں نے تمام لوگوں سے پہلے قبول اسلام کا شرف حاصل کیا۔

حضرت خدیجہ رضی اللہ عنہا نے آنحضرت ﷺ کی نبوت کی صرف تصدیق ہی نہیں کی بلکہ ابتدائے اسلام ہی سے وہ آپ کی سب سے بڑی مددگار تھیں۔ آغاز اسلام میں مخالفین اسلام جو آپ کو بتلائے مصائب کرنے سے کچھ جھجک محسوس کرتے تھے، اس کی بڑی وجہ حضرت خدیجہ کا ذاتی اثر و رسوخ تھا۔ انھوں نے آپ سے کہا تھا کہ آپ گھبرائیے نہیں، اللہ ضرور آپ کی مدد کرے گا۔ جب کفار و مشرکین نے آپ کو اذیتیں پہنچانا شروع کیں تو خدیجہ آپ کو تسلی دیتی تھیں۔

نبوت کے ساتویں سال قریش نے آنحضرت اور آپ کے خاندان کو شعب ابی طالب میں محصور کیا تو حضرت خدیجہ بھی آپ کے ساتھ تھیں۔ اشاعت اسلام کے باب میں حضرت خدیجہ آنحضرت کی مشیر تھیں۔ انھوں نے زمانہ جاہلیت میں بھی بت پرستی نہیں کی۔ وہ اپنی دولت و ثروت سے آنحضرت کی امداد کرتی تھیں۔

ان کے مقام و مرتبہ کا یہ حال ہے کہ ایک دفعہ حضرت جبریل نے رسول اللہ ﷺ سے کہا کہ خدیجہ برتن میں کوئی چیز لا رہی ہیں۔ آپ انھیں اللہ کا اور میرا اسلام پہنچا دیں۔ حضرت خدیجہ جب تک زندہ رہیں۔ آنحضرت نے دوسری شادی نہیں کی۔ ان کی وفات کے بعد آنحضرت کا یہ دستور تھا کہ جب کوئی جانور ذبح کرتے تو ان کی سہیلیوں کے گھر گوشت پہنچاتے۔ آنحضرت کا ارشاد ہے کہ جب لوگوں نے میری



تکذیب کی تو خدیجہ نے میری تصدیق کی۔ جب لوگ کافر تھے وہ اسلام لائیں۔ جب کوئی میرا مددگار نہ تھا، انھوں نے میری مدد کی اور میری اولاد انہی سے ہوئی۔

حضرت خدیجہ رضی اللہ عنہا رسول اللہ ﷺ کے ساتھ نکاح سے پچیس برس بعد تک زندہ رہیں، جن میں سے پندرہ برس قبل از نبوت کے ہیں اور دس برس بعد از نبوت کے وہ ۱۱ رمضان المبارک سن ۱۰ نبوی کو ہجرت سے تین سال قبل ۶۴ سال چھ ماہ کی عمر پا کر فوت ہوئیں اس وقت نماز جنازہ کا شرعی حکم نافذ نہیں ہوا تھا لہذا انھیں اسی طرح دفن کر دیا تھا۔ حضور نے خود ان کی قبر میں اتر کر اپنے اس سب سے بڑے ہم درد کو اللہ کے سپرد کیا۔ حضرت خدیجہ کی قبر تریحون میں ہے اور زیارت گاہ عوام و خواص ہے۔ حضرت خدیجہ کے سال وفات کو آنحضرت عام الحزن (غم کا سال) سے تعبیر کرتے تھے۔

حضرت خدیجہ رضی اللہ عنہا سے جو اولاد ہوئی اس کی مختصر طور پر تفصیل یہ ہے۔ حضرت خدیجہ کے پہلے شوہرا ابوہالہ سے ہالہ، طاہر اور ہند پیدا ہوئے۔ یہ تینوں بھائی رسول اللہ ﷺ کے صحابی ہیں۔ ہالہ بنت خدیجہ کا ذکر صحیح بخاری میں بھی آیا ہے۔ طاہر کو رسول اللہ ﷺ نے ایک ربیع یمن کا حاکم مقرر کر دیا تھا آنحضرت کے وصال تک یہ بد دستور وہاں حکمران رہے۔ ان کی حکومت میں عک اور اشعریین کے قبیلے بھی شامل تھے، جنھوں نے حضور کے وصال کے بعد یمن میں سب سے پہلے ارتداد اختیار کیا۔ حضرت ابو بکر صدیق نے طاہر کو ان سے لڑائی کا حکم دیا تھا اور طاہر نے مسروق بن اجدہا کی معیت میں ان پر فوج کشی کر کے اس فتنے کو ختم کر دیا تھا اور ان پر فتح حاصل کی تھی۔ اس واقعہ سے متعلق طاہر نے ایک نظم بھی کہی تھی۔

بندر رسول اللہ ﷺ کے رہیب اور پروردہ تھے۔ یہ جنگ جمل میں حضرت علی رضی اللہ عنہ کے طرف دار تھے اور اسی جنگ میں شہید ہوئے۔ ہند نہایت فصیح و بلیغ تھے اور رسول اللہ ﷺ کے ”وصاف“ کے طور سے مشہور تھے۔ آنحضرت ﷺ کا حلیہ

مبارک انتہائی فصاحت اور صحت سے بیان فرماتے تھے۔

بند کے ایک بیٹے کا نام بھی بند تھا، جن کا انتقال بصرہ میں ہوا۔ روایت ہے کہ ان دنوں طاعون کی بیماری زوروں پر تھی اور تمام لوگ اپنے اپنے مردوں کی تجھیز و تکفین میں مصروف تھے۔ ان کا جنازہ اٹھانے والے صرف چار آدمی تھے۔ بصرہ کی ایک عورت نے یہ منظر دیکھا تو چلا کر کہا۔ واہند بن ہنداء و ابن ربیب رسول اللہ۔

لوگ عورت کی اس دردناک آواز سے انتہائی متاثر ہوئے اور اپنے اپنے مردوں کو چھوڑ کر بند کے جنازے میں شریک ہو گئے اور دن بھر تمام بازار بند رہے۔ حضرت خدیجہ کے دوسرے شوہر سے ایک لڑکی پیدا ہوئی اس کا نام بھی بند تھا۔ تیسرے شوہر صفی سے ایک لڑکا ہوا جس کا نام محمد تھا۔

رسول اللہ ﷺ سے چھ بچے پیدا ہوئے۔ چار صاحب زادیاں اور دو صاحب زادے۔ ایک حضرت قاسم جو آپ ﷺ کے سب سے بڑے بیٹے تھے انہی کے نام پر آپ نے اپنی کنیت ابوالقاسم رکھی۔ قاسم صغریٰ میں مکہ مکرمہ میں فوت ہو گئے تھے۔ دوسری اولاد حضرت زینب تھیں۔۔ تیسرے حضرت عبداللہ تھے جو زمانہ نبوت میں پیدا ہوئے اور طیب اور طاہر کے لقب سے ملقب ہوئے۔ انہوں نے بھی بہت کم عمر پائی چوتھی حضرت رقیہ اور پانچویں حضرت ام کلثوم تھیں۔۔ حضرت خدیجہ رضی اللہ عنہا سے رسول اللہ ﷺ کی سب سے چھوٹی صاحبزادی حضرت فاطمہ الزہراء تھیں، جن کے فضائل و مناقب احادیث و سیر کی کتابوں میں مذکور ہیں اور جنہیں یہ شرف حاصل ہے کہ ان سے آپ کا سلسلہ نسل چلا اور دنیا میں پھیلا۔

حضرت فاطمہ رضی اللہ عنہا کی اولاد کے عظیم الشان واقعات سے تاریخ کے صفحات بھرے پڑے ہیں۔

ام المؤمنین حضرت سودہ رضی اللہ عنہا

حضرت سودہ رضی اللہ عنہا قریش کے ایک قبیلے عامر بن لوی سے تعلق رکھتی تھیں۔ سلسلہ نسب یہ ہے: سودہ بنت زمعہ بن قیس بن عبد شمس بن عبد ود بن نصر بن مالک بن عسل بن عامر بن لوی۔

حضرت سودہ کی والدہ کا نام شمس تھا جو مدینہ منورہ کے خاندان نجار کی خاتون تھیں۔ سودہ کا پہلا نکاح ان کے والد کے بیچا کے بیٹے سکران بن عمرو سے ہوا تھا۔

حضرت سودہ رضی اللہ عنہا کا شمار ان لوگوں میں ہوتا ہے جو اسلام کی دعوت کانوں میں پڑتے ہی مشرف بہ اسلام ہو گئے تھے۔ ان کے شوہر حضرت سکران بن عمرو نے بھی ان کے ساتھ ہی اسلام قبول کر لیا تھا۔ کفار کے مظالم سے تنگ آ کر مسلمانوں نے حبشہ کو ہجرت کی تو حضرت سودہ اور حضرت سکران مکہ مکرمہ ہی میں رہے۔ لیکن جب کفار و مشرکین کے ظلم و ستم حد سے بڑھ گئے اور مسلمانوں کی بڑی تعداد ہجرت کے ارادے سے عازم حبش ہوئی تو حضرت سودہ اور ان کے شوہر بھی ان میں شریک ہو گئے۔ یہ دونوں میاں بیوی کئی سال حبشہ میں قیام پذیر رہے۔ پھر واپس مکہ آ گئے۔ مکہ واپس آنے کے کچھ دن بعد حضرت سکران رضی اللہ عنہ فوت ہو گئے۔

ازواج مطہرات میں حضرت سودہ پہلی خاتون ہیں جو حضرت خدیجہ کے بعد حرم نبوی میں داخل ہوئیں۔ ان کے نکاح کی تفصیل یہ ہے کہ حضرت خدیجہ کی وفات کے بعد رسول اللہ ﷺ بہت مغموم اور پریشان رہتے تھے۔ حضرت عثمان بن مظعون کی بیوی حضرت خولہ بنت حکیم نے آنحضرت ﷺ کے چہرہ مبارک پر آثار ملال دیکھے تو عرض کیا: یا رسول اللہ! آپ بہت غم گین رہتے ہیں، آپ کو ایک مونس کی ضرورت ہے۔ آپ نے فرمایا گھر کی نگرانی اور بچوں کی دیکھ بھال خدیجہ کرتی تھی اب میں اس سلسلے میں

پریشان ہوں۔ آپ کا اشارہ پا کر وہ حضرت سودہ کے والد زمعد کے پاس گئیں جو بوڑھے ہو چکے تھے۔ زمانہ جاہلیت کی رسم کے مطابق ”نعم صباحا“ کہہ کر سلام کیا اور آنحضرت کی طرف سے پیغام نکاح دیا۔ زمعد نے جواب دیا محمد (ﷺ) کفو تو بہت اچھے ہیں، لیکن سودہ سے دریافت کرنا ضروری ہے۔ بہر حال تمام مراحل طے ہو گئے تو رسول اللہ ﷺ خود تشریف لائے۔ حضرت سودہ کے والد نے ہی نکاح پڑھایا اور چار سو درہم مہر مقرر ہوا۔ حضرت سودہ کے بھائی عبداللہ بن زمعد اس زمانے میں اسلام نہیں لائے تھے۔ انھیں معلوم ہوا تو اس نکاح پر سخت اظہارِ افسوس کیا۔ نہایت خفا ہوئے اور سر پر خاک ڈال لی۔ قبولِ اسلام کے بعد وہ اپنی اس حرکت پر ہمیشہ نادم رہے۔ حضرت سودہ کا نکاح نبوت کے دسویں سال ہوا۔ یعنی سن ۱۰ نبوت میں۔۔

طبقات ابن سعد میں مرقوم ہے کہ سودہ کے شوہر حضرت سکران رضی اللہ عنہ ابھی زندہ تھے کہ حضرت سودہ نے خواب دیکھا کہ رسول اللہ ﷺ تشریف لائے اور اپنے پاؤں سودہ کی گردن پر رکھ دیئے۔ سودہ نے یہ خواب اپنے شوہر سے بیان کیا، انھوں نے کہا سودہ بخدا اگر تم نے فی الواقع یہ خواب دیکھا ہے تو اس کی تعبیر یہ ہے کہ میں مرجاؤں گا اور رسول اللہ ﷺ تم سے نکاح کریں گے۔

کچھ دنوں بعد سودہ نے پھر خواب دیکھا کہ وہ تکیے کے سہارے لیٹی ہیں اور آسمان سے چاند پھٹ کر ان پر آگرا ہے۔ یہ خواب بھی انھوں نے سکران سے بیان کیا۔ سکران نے اس کا جواب بھی یہی دیا کہ میں بہت جلد مرجاؤں گا اور تم رسول اللہ ﷺ کے عقد میں چلی جاؤ گی۔ چنانچہ سکران اسی دن بیمار ہوئے اور چند روز بعد وفات پا گئے۔ ان کے بعد سودہ کا نکاح آنحضرت ﷺ سے ہوا اور یہ خواب پورا ہو گیا۔

حضرت سودہ رضی اللہ عنہا نہایت فیاض اور بخئی تھیں۔ ایک مرتبہ حضرت عمر رضی اللہ عنہ نے ان کی خدمت میں ایک تھیلی بھجی۔ تھیلی لانے والے سے پوچھا اس میں کیا



ہے؟ کہا درہم ہیں۔ فرمایا کھجوروں کی طرح تھیلی میں درہم بھیجے جاتے ہیں۔ یہ کہہ کر تھیلی کا منہ کھولا اور اسی وقت تمام درہم تقسیم کر دیئے۔ وہ خود کام لرتی تھیں اور جو آمدنی ہوتی مستحقین میں تقسیم کر دیتی تھیں۔ مزاج میں تیزی تھی۔ بعض دفعہ جلد غصے میں آ جاتیں۔

ایک مرتبہ کسی ضروری کام سے باہر جا رہی تھیں کہ راستے میں حضرت عمر ل گئے۔ سودہ کا قد لمبا تھا۔ حضرت عمر نے پہچان لیا۔ ان کو ازوان مطہرات کا باہر نکلنا سخت ناگوار گزرتا تھا اور رسول اللہ ﷺ کی خدمت میں پردے کے لئے عرض بھی کر چکے تھے۔ بولے: سودہ! ہم نے تم کو پہچان لیا۔ سودہ کو حضرت عمر کی اس بات پر غصہ آ گیا اور واپس آ کر رسول اللہ ﷺ سے حضرت عمر کی شکایت کی۔ اسی واقعہ کے بعد آیت حجاب نازل ہوئی۔

تاہم طبیعت میں ظرافت بھی تھی۔ کبھی کبھی اس انداز سے چلتیں کہ رسول اللہ ﷺ انھیں دیکھ کر بے ساختہ ہنس پڑتے۔ ایک مرتبہ آنحضرت کے پیچھے نماز پڑھی تو کہا کل رات کو میں نے آپ کے ساتھ نماز پڑھی۔ آپ نے اس قدر طویل رکوع کیا کہ مجھ کو نکسیر پھوٹنے کا شبہ ہو گیا اور میں دیر تک اپنی ناک پکڑے رکھی۔ یہ جملہ سن کر حضور بڑے مظلوم ہوئے اور دیر تک مسکراتے رہے۔

حضرت سودہ رضی اللہ عنہا رسول اللہ ﷺ کی فرماں برداری میں تمام ازواج مطہرات سے ممتاز تھیں۔ آپ ﷺ نے حجۃ الوداع کے موقع پر ازواج مطہرات کو مخاطب کر کے فرمایا تھا کہ اس حج کے بعد گھر میں بیٹھے رہنا۔ چنانچہ حضرت سودہ رضی اللہ عنہا نے آپ ﷺ کے اس ارشاد پر سختی سے عمل کیا اور حجۃ الوداع کے بعد نہ کبھی حج کیا، نہ عمرہ۔۔۔ فرمانی تھیں میں حج بھی کر چکی ہوں اور عمرہ بھی۔ اب اللہ کے رسول کے حکم کے مطابق گھر ہی میں بیٹھی رہوں گی۔

ام المؤمنین حضرت سودہ رضی اللہ عنہا سے صرف پانچ احادیث مروی ہیں۔ ان میں سے ایک صحیح بخاری میں ہے اور چار سنن اربعہ میں۔ صحابہ میں سے حضرت



عبداللہ بن عباس، حضرت عبداللہ بن زبیر اور حضرت یحییٰ بن عبدالرحمن رضی اللہ عنہم نے ان سے روایت بیان کی۔

”اصابہ“ میں ہے کہ حضرت سودہ رضی اللہ عنہا، دجال سے بہت ڈرتی تھیں۔ ایک دفعہ حضرت عائشہ اور حضرت حفصہ کے ہاں آ رہی تھیں کہ دونوں نے ازراہ مزاج کہا:

سودہ: تم نے کچھ سنا؟

کہا: نہیں۔

بولیں: دجال ظاہر ہو گیا ہے۔

حضرت سودہ نے یہ سنا تو خوف زدہ ہو کر قریب کے ایک خیمے میں جا گھسیں۔ حضرت عائشہ اور حضرت حفصہ ہنستی ہوئیں رسول اللہ ﷺ کے پاس آئیں اور آپ ﷺ کو اس مزاج کے بارے میں بتایا۔ آنحضرت تشریف لائے اور خیمے کے دروازے پر کھڑے ہو کر آواز دی۔

سودہ! ابھی دجال نہیں نکلا ہے، باہر آ جاؤ۔

آنحضرت کی آواز سن کر حضرت سودہ باہر آئیں۔ خوف طاری تھا اور بدن پر مکڑی کا جالا لگا ہوا تھا، جسے باہر آ کر صاف کیا۔

رسول اللہ ﷺ سے حضرت سودہ کی کوئی اولاد نہیں ہوئی۔ البتہ پہلے شوہر حضرت سکران سے ایک لڑکا ہوا تھا، جن کا نام عبدالرحمن تھا اور وہ علاقہ فارس کی جنگ جلولاء میں شہید ہو گئے تھے۔

حضرت سودہ رضی اللہ عنہا کا انتقال حضرت عمر کی خلافت کے آخری زمانے میں ہوا۔ حضرت عمر نے ۲۳ ہجری میں شہادت پائی۔ اس لئے حضرت سودہ کا سال وفات غالباً ۲۲ ہجری ہوگا۔ واندی نے لکھا ہے کہ ۵۴ ہجری میں فوت ہوئیں۔ لیکن دیگر مورخین نے اس سے اختلاف کیا ہے اور لکھا ہے کہ انھوں نے ۲۲ ہجری میں انتقال کیا۔



ام المؤمنین حضرت عائشہ رضی اللہ عنہا

عائشہ نام، صدیقہ اور حمیرا لقب، ام عبد اللہ کنیت تھی۔ حضرت ابو بکر صدیق رضی اللہ عنہ کی صاحبزادی تھیں۔ ماں کا نام زینب تھا اور کنیت ام رومان تھی۔ بیت ابو بکر کو یہ شرف حاصل ہے کہ وہ اسلام کے دور اول بنی میں نور اسلام سے منور ہو گیا تھا اور حضرت عائشہ ان خوش بخت خواتین میں سے ہیں جن کی تربیت خالص اسلامی ماحول میں ہوئی اور ابتدا ہی سے ان کے کان کفر و شرک کی آواز سے نا آشنا رہے۔ وہ خود کہتی ہیں کہ جب سے میں نے اپنے والدین کو دیکھا انھیں نعمت اسلام سے بہرہ مند پایا، ازواج مطہرات میں یہ خصوصیت بھی حضرت عائشہ صدیقہ ہی کو حاصل ہے کہ وہ رسول اللہ ﷺ کی کنواری بیوی تھیں۔ آنحضرت سے ان کا نکاح پانچ سو درہم کے عوض ۱۰ نبوی میں ہوا۔ حضرت عائشہ کا نکاح اور رخصتی دونوں تقریبیں شوال کے مہینے میں ہوئیں اس سے پہلے عرب شوال کے مہینے میں نکاح اور رخصتی کو فال نیک نہ سمجھتے تھے اور اس مہینے کو منحوس قرار دیتے تھے، کیونکہ کسی زمانے میں اس مہینے میں سخت طاعون پھیلا تھا۔ اس نکاح نے عربوں کی اس اوہام پرستی کا دروازہ ہمیشہ کے لئے بند کر دیا۔

حضرت عائشہ رضی اللہ عنہا نے غزوہ احد میں شرکت کی۔ صحیح بخاری میں حضرت انس رضی اللہ عنہ سے منقول ہے کہ میں نے عائشہ اور ام سلیم کو دیکھا کہ مشک بھر بھر کر لاتی تھیں اور زخمیوں کو پانی پلاتی تھیں۔

حضرت عائشہ صدیقہ ذہانت اور حاضر جوابی میں بہت مشہور تھیں۔ اس سلسلے میں ان کے متعدد واقعات تاریخ و سیر کی کتابوں میں منقول ہیں، جن میں ایک واقعہ یہ ہے کہ وہ ایک مرتبہ گڑیوں سے کھیل رہی تھیں کہ رسول اللہ ﷺ تشریف لائے۔ ان

گڑیوں میں ایک گھوڑا بھی تھا جس کے دائیں بائیں دو پر تھے۔ آنحضرت نے پوچھا:

عائشہ یہ کیا ہے؟

عرض کیا: گھوڑا ہے۔

آپ نے فرمایا: گھوڑوں کے تو پر نہیں ہوتے۔

برجستہ جواب دیا: کیوں نہیں ہوتے؟ حضرت سلیمان کے گھوڑوں کے تو پر

تھے۔

آنحضرت اس فوری جواب اور بے ساختہ پن پر مسکرا دیے۔

نہایت سخی اور فیاض تھیں۔ ایک دن روزے سے تھیں اور گھر میں سوائے ایک روٹی کے اور کچھ نہ تھا۔ اتنے میں ایک مسکین عورت آئی اور اس نے سوال کیا۔ خادمہ کو حکم دیا کہ جو روٹی گھر میں پڑی ہے۔ اسے کھلا دو۔ اس نے عرض کیا آپ روزہ کس چیز سے افطار کریں گی؟ فرمایا اللہ مالک ہے، شام ہوئی تو کسی نے بکری کا گوشت بھجوا دیا، لونڈی کو بلا کر کہنے لگیں۔ لو کھاؤ، یہ تیری روٹی سے بہتر ہے۔

ایک مرتبہ ان کے بھانجے حضرت عبداللہ بن زبیر نے ایک لاکھ درہم بھیجے۔ حضرت عائشہ اس دن بھی روزے سے تھیں۔ تمام درہم اسی وقت راہ خدا میں تقسیم کر دیئے۔ شام ہوئی تو ام ذرہ نے کہا: ام المؤمنین! اس رقم سے روزہ افطار کرنے کے لئے کچھ گوشت ہی لے لیا ہوتا۔ فرمایا تم نے بھی تو پہلے توجہ نہیں دلائی۔

ایک بار حضرت منکدر بن عبداللہ حضرت عائشہ کی خدمت میں حاضر ہوئے۔

فرمایا: منکدر تمہارے کوئی اولاد ہے؟

کہا: نہیں۔

فرمایا: اگر میرے پاس دس ہزار درہم ہوتے تو تمہیں ضرور دے دیتی۔ اتفاق

سے اسی شام حضرت امیر معاویہ یا ایک روایت کے مطابق حضرت عبداللہ بن زبیر نے



دس ہزار درہم ان کی خدمت میں بھجوادئے۔ فرمایا کس قدر جلد میری آزمائش ہوئی۔ اسی وقت آدمی بھیج کر منکر بن عبداللہ کو بلایا اور وہ دس ہزار درہم انھیں دے دیئے۔

علمی بصیرت اور فقہیت کے اونچے درجے پر فائز تھیں۔ بڑے بڑے صحابہ ان کی خدمت میں حاضر ہو کر بعض نہایت مشکل اور پیچیدہ مسائل دریافت کرتے۔ حضرت ابو موسیٰ اشعری فرماتے ہیں ہم اصحاب محمد صلی اللہ علیہ وسلم کو کوئی ایسی مشکل بات کبھی پیش نہیں آئی، جس کا حل ہم نے عائشہ سے دریافت کیا ہو اور ہمیں اس کے بارے میں معلومات نہ حاصل ہوئی ہوں۔ ہم نے جب بھی کسی عقدہ کشائی کے لئے ان کے باب عالی پر دستک دی، ہمیں ذہنی تسکین اور قلبی تسلی حاصل ہوئی۔

عروہ بن زبیر کہتے ہیں: میں نے فقہ، طب اور شاعری میں حضرت عائشہ سے زیادہ کسی کو عالم نہیں پایا، مگر عروہ اپنے باپ کے حوالے سے روایت کرتے ہیں کہ بسا اوقات حضرت عائشہ ساٹھ ساٹھ اور سو سو شعر کے قصیدے زبانی سنا دیا کرتی تھیں۔

حضرت عبدالرحمن بن عوف کے صاحبزادے ابوسلمہ جو ایک جلیل القدر تابعی تھے، کہتے ہیں:

میں نے حضرت عائشہ سے بڑھ کر سنت نبوی کا عالم، فقہیت دین کا ماہر اور آیات قرآن مجید کی شان نزول اور فرائض کا جاننے والا اور کسی کو نہیں پایا۔

عطاء بن ابوالرباع کا قول ہے: حضرت عائشہ سب سے زیادہ فقہیہ، سب سے زیادہ ماہر مسائل اور سب سے زیادہ صاحب الرائے تھیں۔

مسروق جو مشہور تابعی ہیں، کہتے ہیں: بخدا میں نے بڑے بڑے صحابہ کو عائشہ سے فرائض و وراثت کے مسائل دریافت کرتے دیکھا ہے۔

امام زہری فرماتے ہیں: عائشہ تمام لوگوں سے زیادہ عالم تھیں۔ اکابر صحابہ ان سے مسائل دریافت کرتے تھے۔

حضرت عائشہ رضی اللہ عنہا فصاحت و بلاغت میں بھی اونچا مقام رکھتی تھیں۔ ادب و خطابت میں بھی ان کا پایہ بلند تھا۔ کہتے ہیں اس باب میں حضرت علی رضی اللہ عنہ اور حضرت عمر رضی اللہ عنہ کے سوا وہ تمام صحابہ سے ممتاز تھیں۔ ان کی بعض تقریریں ادب اور زور کلام کے اعتبار سے شاہ کار کی حیثیت رکھتی ہیں۔ نہایت شیریں کلام اور فصیح اللسان تھیں۔

جامع ترمذی میں موسیٰ بن طلحہ سے منقول ہے کہ میں نے عائشہ سے زیادہ کسی کو فصیح اللسان نہیں دیکھا۔ بعض احادیث میں جہاں حضرت عائشہ کے اصل الفاظ مروی ہیں، ادب و حسن بیان نے بات کہیں سے کہیں پہنچا دی ہے۔ مثلاً آغاز وحی کے ضمن میں فرماتی ہیں۔

فما رای رویا الا جاءت مثل فلق الصبح

(آنحضرت جو خواب دیکھتے وہ سپید صبح کی طرح نمودار ہو جاتا)

آنحضرت پر جب کیفیت وحی طاری ہوتی تو جبین مبارک پر عرق کے قطرے ظاہر ہو جاتے۔ اس کیفیت کو حضرت عائشہ ان الفاظ میں ادا کرتی ہیں۔

مثل الجمان

(یعنی پیشانی پر موتی ڈھلکتے تھے)

واقعہ اقب میں انھیں راتوں کو نیند نہیں آتی تھی۔ اس کا اظہار اس طرح کرتی

ہیں۔

ما اکتحل بنوم

(میں نے سرمہ خواب نہیں لگایا)

آل رسول اللہ ﷺ سے انتہائی محبت کرتی تھیں اور ان کی بے حد مداح

تھیں۔ جامع ترمذی میں ہے، راوی کہتا ہے میری موجودگی میں حضرت عائشہ سے پوچھا

گیا کہ عورتوں میں سب سے زیادہ فضیلت کس کو حاصل ہے؟ اور کون خاتون آنحضرت کو زیادہ عزیز تھیں؟

فرمایا: فاطمہ!

پھر سوال ہوا: مردوں میں سے یہ اعزاز کس کو حاصل ہے؟

کہا: فاطمہ کے شوہر علی کو۔

حضرت عائشہ صدیقہ رضی اللہ عنہا فہم مسائل میں نہایت بلند مرتبے پر فائز تھیں۔

حضرت عبداللہ بن عمر اور حضرت عبداللہ بن عباس سے روایت ہے کہ آنحضرت نے فرمایا ”اہل خانہ مردے پر روتے ہیں تو اس سے مردے کو عذاب ہوتا ہے۔“ حضرت عائشہ نے یہ روایت سنی تو اسے ماننے سے انکار کر دیا۔ فرمایا: اصل معاملہ یہ ہے کہ نبی ﷺ نے دیکھا کہ ایک یہودی عورت کی میت پر اس کے اعزہ واقارب رو رہے تھے۔ آپ نے فرمایا: یہ لوگ رو رہے ہیں اور اسے عذاب ہو رہا ہے۔ آپ کا مطلب یہ تھا کہ اس کے غلط اعمال کی سزا اسے مل رہی ہے۔ پھر حضرت عائشہ نے فرمایا قرآن مجید کا ارشاد ہے۔

ولا تزر وازرة وزر اخرى

(یعنی کوئی دوسرے کے گناہ کا بوجھ نہیں اٹھاتا)

یہ نہیں کہ رونے کی وجہ سے اسے عذاب ہو رہا ہے، بلکہ اس میت کو اپنے ان

گناہوں کا عذاب ہو رہا ہے جن کا ارتکاب دنیا میں اس سے ہوتا رہا ہے۔

حضرت ابوسعید خدری رضی اللہ عنہ حلیل القدر صحابی تھے۔ ان کی وفات کا

وقت قریب آیا تو انھوں نے نئے کپڑے منگوا کر پہنے اور فرمایا: نبی ﷺ کا فرمان ہے کہ

مسلمان جس لباس میں مرے گا اسی میں اٹھایا جائے گا۔



حضرت عائشہ صدیقہ نے یہ واقعہ سنا تو فرمایا: ”اللہ تعالیٰ ابوسعید پر رحم فرمائے
لباس سے نبی صلی اللہ علیہ وسلم کی مراد اعمال ہے۔“

یعنی جس طرح کے اعمال کوئی شخص دنیا میں کرتا ہے، اسی طرح کے اعمال لے
کر وہ قیامت کے روز قبر سے اٹھے گا۔ لباس سے وہ کپڑے مراد نہیں ہیں جو ہم دنیا میں
پہنتے ہیں۔

حضرت عائشہ صدیقہ نے سہ شنبہ کی رات ۱۷/۱۸ رمضان ۵۸ ہجری کو ۶۳ سال
کی عمر میں وفات پائی۔ نماز جنازہ حضرت ابو ہریرہ رضی اللہ عنہ نے پڑھائی۔ وصیت کے
مطابق جنت البقیع میں جہاں دیگر ازواج مطہرات مدفون ہیں، انھیں دفن کیا گیا۔



ام المؤمنین حضرت حفصہ رضی اللہ عنہا

حضرت حفصہ رضی اللہ عنہا حضرت عمر فاروق رضی اللہ عنہ کی بیٹی تھیں۔ ان کی والدہ کا نام زینب تھا جو حضرت عثمان بن مظعون رضی اللہ عنہ کی بہن تھیں۔ حضرت زینب بھی صحابیہ تھیں۔ ان کے بھائی اور باپ بھی صحابی تھے۔ حضرت حفصہ رسول اللہ ﷺ کی بعثت سے پانچ سال قبل پیدا ہوئیں۔ یہ وہ زمانہ تھا جب قریش بیت اللہ کی تعمیر کر رہے تھے۔ اس حساب سے یہ عمر میں آنحضرت ﷺ سے پینتیس سال چھوٹی ہیں۔ ان کا پہلا نکاح خاندان بنو سہم کے ایک فرد حمیس بن حذافہ سے ہوا تھا، اپنے والدین اور شوہر کے ساتھ ہی اسلام قبول کیا۔

حضرت حفصہ رضی اللہ عنہا نے اپنے شوہر حضرت حمیس رضی اللہ عنہ کے ساتھ مکہ سے مدینہ کو ہجرت کی۔ مدینہ پہنچ کر کفار مکہ اور مسلمانوں کے درمیان پہلا معرکہ کارزار ۷/۱ رمضان المبارک ۲ ہجری کو بدر کے مقام پر گرم ہوا۔ اس جنگ میں مسلمانوں کا کافروں کے مقابلے میں عظیم الشان فتح حاصل ہوئی اور ساتھ ہی کچھ مسلمان شہید اور کچھ زخمی ہوئے۔ حضرت حفصہ کے شوہر حضرت حمیس رضی اللہ عنہ بھی جنگ بدر کے زخمیوں میں شامل تھے۔ ان کا زخم اتنا شدید اور گہرا تھا کہ شہادت پر منتج ہوا۔ اس وقت حضرت حفصہ رضی اللہ عنہا کی عمر بیس ایکس سال کی تھی۔

جو ان بیٹی کی بیوگی پر حضرت عمر بن خطاب رضی اللہ عنہ کو اس کے نکاح ثانی کی فکر دامن گیر ہوئی اور اس کے لئے کوشش کرنے لگے۔ اس وقت حضرت عثمان بن عفان کی اہلیہ محترمہ حضرت رقیہ بنت رسول اللہ ﷺ انتقال کر چکی تھیں، اس لئے وہ سب سے پہلے حضرت عثمان سے طے اور ان سے نکاح کی گفتگو شروع کی، مگر انھوں نے انکار کر دیا

اور کہا میں ابھی نکاح نہیں کرنا چاہتا۔ پھر حضرت ابو بکر رضی اللہ عنہ کے پاس گئے اور حفصہ کو اپنے حوالہ عقد میں لے لینے کی خواہش کا اظہار کیا، وہ بالکل خاموش رہے اور کوئی جواب نہ دیا۔ حضرت عمر رضی اللہ عنہ کو حضرت ابو بکر کی اس عدم توجہی کا بہت احساس ہوا۔ حضرت عمر اس مسئلے کے بارے میں ابھی سوچ ہی رہے تھے کہ خود رسول اللہ ﷺ نے حضرت حفصہ سے نکاح کی خواہش ظاہر کی اور نکاح ہو گیا۔ آنحضرت سے حضرت حفصہ کا نکاح ۳ ہجری میں ہوا۔

بات یہ ہے کہ حضرت عثمان اور حضرت ابو بکر کے انداز گفتگو اور بے التفاتی سے مایوس ہو کر حضرت عمر آنحضرت کی خدمت میں حاضر ہوئے اور سارا واقعہ بیان کیا تو آپ نے فرمایا:

کیا حفصہ کا نکاح ایسے شخص سے نہ ہو جائے جو عثمان سے بہتر ہو اور عثمان کو ایسی بیوی نمل جائے جو حفصہ سے بہتر ہو۔

اس ارشاد گرامی کا مطلب یہ تھا کہ حضرت عثمان کا نکاح خود اپنی صاحبزادی حضرت ام کلثوم سے کر دیا جائے اور حضرت حفصہ رسول اللہ کے عقد میں آجائیں، چنانچہ ایسا ہی ہوا۔ نکاح ہو چکا تو حضرت ابو بکر نے حضرت عمر سے کہا آپ نے مجھے حفصہ سے نکاح کے بارے میں کہا تو میں خاموش رہا تھا۔ اس کا آپ پر ناگوار اثر پڑا۔ اس خاموشی کی وجہ صرف یہ تھی کہ خود رسول اللہ ﷺ نے مجھ سے حفصہ کا ذکر کیا تھا اور میں آپ کا یہ راز ظاہر نہیں کرنا چاہتا تھا۔ اگر آنحضرت نے اس خیال کا اظہار نہ فرمایا ہوتا تو میں آپ کو مایوس نہ کرتا۔

حضرت حفصہ کچھ تیز مزاج تھیں، جس بات کو صحیح سمجھتیں اس کے لئے خود رسول اللہ ﷺ سے بھی تیزی سے گفتگو کرتی تھیں۔ صحیح بخاری میں حضرت علی سے روایت ہے کہ ہم لوگ زمانہ جاہلیت میں عورتوں کو کوئی حیثیت نہ دیتے تھے۔ اسلام نے



ان کو بڑا اونچا درجہ دیا اور قرآن حکیم میں ان کے بارے میں آیات نازل ہوئی تو ہمیں ان کی قدر و منزلت کا علم ہوا۔ حضرت عمر سے اسی روایت میں مزید منقول ہے کہ ایک روز میری بیوی نے کسی معاملے میں کوئی مشورہ دیا، میں نے اسے سخت لہجے میں جواب دیا:

تم کون ہوتی ہو مجھے رائے اور مشورہ دینے والی؟

اس نے کہا: ابن خطاب! تم کو میری یہ چھوٹی سی بات بھی ناگوار گزری حالانکہ خود تمہاری بیٹی رسول اللہ صلی اللہ علیہ وسلم کو برابر کا جواب دیتی ہے۔

حضرت عمر کہتے ہیں یہ سن کر مجھے بڑا افسوس ہوا۔ میں غصے کی حالت میں اٹھا اور حفصہ کے پاس گیا۔ میں نے جانتے ہی کہا بیٹی! میں نے یہ افسوس ناک بات سنی ہے کہ تم رسول اللہ صلی اللہ علیہ وسلم کے سامنے تیز مزاجی کا مظاہرہ کرتی اور برابر کا جواب دیتی ہو۔

بولیں جی ہاں! ہم گھریلو معاملات میں جس بات کو صحیح سمجھتے ہیں اس کے لئے پوری صفائی سے گفتگو کرتے ہیں۔

میں نے کہا: خبردار! آنحضرت کے سامنے لب کشائی مت کرو، میں تمہیں عذاب الہی سے ڈراتا ہوں۔ تم عائشہ کی ریس نہ کرو، اس کا باپ تمہارے باپ سے بہتر ہے اور وہ تم سے بہتر ہے۔

حضرت حفصہ رضی اللہ عنہا پیکر زہد و تقویٰ اور اخلاق حسنہ کا بہترین نمونہ تھیں۔ قنمۃ اللیل اور صائمۃ النہار تھیں، اصابعہ کی روایت کے مطابق وہ وفات کے وقت بھی روزہ سے تھیں۔ اختلاف و نزاع سے سخت نفرت کرتی تھیں ان سے کوئی اولاد نہیں ہوئی۔ البتہ ان کے شاگردوں اور ان سے سماع حدیث کرنے والوں کی تعداد اچھی خاصی ہے۔ ان خوش بخت حضرات میں خود ان کے بھائی اور جلیل القدر صحابی حضرت عبداللہ بن عمرؓ، حضرت عائشہؓ، بنت عبداللہ، صفیہ بنت ابوعبید (جو ان کے بھائی حضرت عبداللہ بن عمر کی بیوی تھیں) حارثہ بن وہب، مظاہب بن واہب، ام بشار انصاریہ اور حارث بن

عبدالرحمن رضوان اللہ علیہم اجمعین شامل ہیں۔ حضرت حفصہ سے ساٹھ احادیث مروی ہیں، جو انہوں نے رسول اللہ ﷺ اور اپنے والد محترم حضرت عمر بن خطاب رضی اللہ عنہ سے روایت کیں۔ ان میں سے چار مشترکہ طور پر صحیح بخاری اور صحیح مسلم میں، چھہ صرف صحیح مسلم میں اور باقی احادیث کی دوسری کتابوں میں مندرج ہیں۔

علم و فضل، فہم و بصیرت اور استنباط و فقاہت میں حضرت حفصہ کا مرتبہ بڑا بلند تھا۔ انہوں نے حضرت معاویہ رضی اللہ عنہ کے عہد میں شعبان ۴۵ ہجری کو مدینہ منورہ میں وفات پائی۔ اس زمانے میں مدینہ منورہ کے گورنر مروان تھے، نماز جنازہ انہی نے پڑھائی۔ کچھ دور تک جنازے کو کندھا بھی دیا۔ اس کے بعد حضرت ابو ہریرہ رضی اللہ عنہ جنازہ قبر تک لے گئے۔

حضرت حفصہ کے بھائی حضرت عبداللہ بن عمر اور بھتیجیوں عاصم، سالم، عبداللہ اور حمزہ نے میت کو قبر میں اتارا۔

حضرت حفصہ کا سال وفات وہی (۴۵ھ) ہے، جس سال کہ معاویہ بن خدیج نے افریقہ پر حملہ کر کے اسے فتح کیا تھا۔ یہ حضرت معاویہ بن ابوسفیان کا عہد خلافت تھا۔ اس سال دوسری مرتبہ افریقہ فتح ہوا تھا۔ پہلی مرتبہ یہ علاقہ حضرت عثمان رضی اللہ عنہ کے دور خلافت میں ۲۷ ہجری کو فتح کیا گیا تھا۔



ام المؤمنین حضرت زینب بنت خزیمہ

رضی اللہ عنہا

ان کا نام زینب اور ام المساکین لقب تھا۔ سلسلہ نسب یہ ہے، زینب بنت خزیمہ، بن حارث بن عبد اللہ بن عمرو بن عبد مناف بن ہلال بن عامر بن صعصعہ۔

ازواج مطہرات میں حضرت زینب رضی اللہ عنہا کو بعض وجوہ کی بنا پر نمایاں حیثیت حاصل ہے۔ وہ نہایت نرم دل، منکسر المزاج اور متواضع تھیں۔ مسکینوں، تنگ دستوں، غریبوں اور ناداروں کا بہت خیال رکھتی تھیں۔ خدا ترسی اور رحم دلی ان کے امتیازی اوصاف تھے۔ دوسروں کی ضروریات کو اپنی ضروریات پر مقدم گردانتی تھیں۔ کسی کی تکلیف کو دیکھ کر ترپ اٹھتیں اور اس کی مدد کے لئے ہر ممکن ذرائع عمل میں لاتیں۔ ان کے نزدیک دوسرے کے مفاد کو اپنے مفاد پر ترجیح حاصل تھی۔

حضرت زینب بنت خزیمہ کا پہلا نکاح کس سے ہوا؟ اس باب میں کتب سیرت میں خاصا اختلاف ہے۔ ایک روایت جو زیادہ قرین فہم ہے، یہ ہے کہ پہلے یہ حضرت عبد اللہ بن جحش رضی اللہ عنہ کے عقد میں تھیں وہ جلیل القدر صحابی اور بہت بڑے شجاع تھے۔ جنگ احد میں جو ۳ ہجری میں لڑی گئی تھی، شریک تھے اور اسی جنگ میں درجہ شہادت پر فائز ہوئے۔ حضرت عبد اللہ بن جحش رضی اللہ عنہ کی شہادت کے بعد رسول اللہ ﷺ کے حلقہ زوجیت میں آنے کے شرف سے سرفراز ہوئیں۔ یہ الاستیعاب اور اسد الغابۃ کی روایت ہے۔

دوسری روایت طبقات ابن سعد کی ہے جس پر قریب قریب اس کا اصرار ہے،

وہ روایت یہ ہے کہ حضرت زینب بنت خزیمہ رضی اللہ عنہا کا پہلا نکاح طفیل بن حارث بن عبدالمطلب سے ہوا تھا۔ اس نے کسی وجہ سے طلاق دے دی تو حضرت عبیدہ بن حارث رضی اللہ عنہ کے عقد میں آئیں۔ حضرت عبیدہ بن حارث رضی اللہ عنہ ان خوش بخت لوگوں میں سے ہیں جنہیں جنگ بدر میں شریک ہونے کا اعزاز عطا ہوا۔ حضرت عبیدہ بن حارث رضی اللہ عنہ کی وفات کے بعد رسول اللہ ﷺ کی ازواج مطہرات کی جماعت میں شمولیت کا شرف حاصل ہوا۔

لیکن روایات کے پورے سلسلے کو پیش نگاہ رکھا جائے تو معلوم ہوتا ہے کہ بہ نسبت دوسری روایت کے پہلی روایت زیادہ صحیح اور قابل اعتماد ہے یعنی حضرت زینب رضی اللہ عنہا کا پہلا نکاح طفیل بن حارث اور اس کے بعد دوسرا حضرت عبیدہ بن حارث رضی اللہ عنہ سے نہیں ہوا بلکہ پہلے آپ حضرت عبداللہ بن جحش رضی اللہ عنہ کے عقد میں تھیں۔ وہ ۳ ہجری میں جنگ احد میں شہید ہو گئے تو اسی سال رسول اللہ ﷺ کے حوالہ عقد میں آ گئیں۔ رسول اللہ ﷺ سے عقد کے وقت حضرت زینب رضی اللہ عنہا کی عمر تیس سال کے لگ بھگ تھی۔ جنگ احد شوال ۳ ہجری میں ہوئی تھی۔ اس نکاح کا مہر بارہ اوقیہ مقرر ہوا تھا۔

آنحضرت ﷺ سے نکاح پر ابھی تین مہینے گزرے تھے کہ حضرت زینب رضی اللہ عنہا وفات پا گئیں۔ ان کی وفات ربیع الاول کے آخری دنوں میں ہوئی۔ رسول اللہ ﷺ نے نماز جنازہ پڑھائی اور جنت البقیع میں دفن کی گئیں۔ ام المؤمنین حضرت خدیجہ کے بعد حضرت زینب بنت خزیمہ پہلی زوجہ کرمہ ہیں جنہوں نے رسول اللہ ﷺ کے زمانہ حیات میں وفات پائی۔ ان دونوں کے علاوہ باقی تمام ازواج مطہرات کا انتقال رسول اللہ ﷺ کے وصال کے بعد ہوا۔

ام المؤمنین حضرت ام سلمہ رضی اللہ عنہا

ان کا نام ہند اور کنیت ام سلمہ تھی۔ قریش کے خاندان بنو مخزوم سے تعلق رکھتی تھیں۔ والد کا نام ابوامیہ تھا، جو مکہ کے ایک مشہور، فیاض اور مخیر بزرگ تھے۔ ان کی فیاضی اور سخاوت کا یہ عالم تھا کہ سفر میں جاتے تو پورے قافلے کے اخراجات خود برداشت کرتے۔ اسی بنا پر وہ ”زاد الراکب“ کے لقب سے ملقب تھے۔ حضرت ام سلمہ رضی اللہ عنہا نے چونکہ ایک فراخ دل، وسیع حوصلہ اور فیاض باپ کے زیر سایہ تربیت پائی تھی اس لئے وہ بھی انہی اوصاف سے متصف تھیں۔

حضرت ام سلمہ رضی اللہ عنہا کا پہلا نکاح عبداللہ بن عبدالاسد سے ہوا تھا، جو زیادہ تر ابوسلمہ کے نام سے معروف تھے۔ حضرت ام سلمہ کے چچا زاد اور رسول اللہ ﷺ کے رضاعی بھائی تھے۔ ان دونوں میاں بیوی کا شمار ان خوش بخت حضرات میں ہوتا ہے جو اسلام کے دور اول ہی میں نعمت اسلام سے بہرہ مند ہو گئے تھے۔ ان دونوں نے مکے سے حبشہ کی ہجرت کا بھی شرف حاصل کیا تھا۔ حبشہ میں کچھ عرصہ قیام کے بعد یہ پھر واپس مکے آ گئے اور یہاں سے مدینہ کو ہجرت کی۔ کہتے ہیں یہ پہلی خاتون ہیں جو مکے سے ہجرت کر کے مدینے آئیں۔

حضرت ام سلمہ رضی اللہ عنہا کا ہجرت مدینہ کا واقعہ بڑا دردناک ہے۔ خود ہی بیان کرتی ہیں کہ اپنے شوہر ابوسلمہ کے ساتھ ہجرت کا ارادہ کیا۔ ان کا ایک کم عمر لڑکا سلمہ بھی ساتھ تھا۔ تینوں مکے سے عازم مدینہ ہوئے۔ اتنے میں حضرت ام سلمہ کے خاندان کے لوگوں کو معلوم ہو گیا، وہ بھاگتے ہوئے آئے اور حضرت ام سلمہ کو شوہر سے چھین کر اپنے ساتھ لے گئے۔ حضرت ابوسلمہ تنہا مدینہ کو روانہ ہو گئے۔ اہل حضرت ابوسلمہ کے



خاندان کو واقعہ کی اطلاع ہوئی تو وہ ان کے بیٹے (سلمہ) کو لے گئے۔ ان کہنا یہ تھا کہ وہ اپنے بیٹے کو ام سلمہ کے پاس نہیں رہنے دیں گے۔ اب بیوی، خاوند اور بیٹا تینوں ایک دوسرے سے جدا ہو چکے تھے اور تینوں نہایت پریشان تھے۔ حضرت ام سلمہ سب سے زیادہ بے حال تھیں۔ وہ روزانہ بے قراری کے عالم میں ایک مقامِ ابطح میں بیٹھ کر رویا کرتیں۔ یہ ایک ٹیلہ تھا، جس پر یہ گریہ و زاری کرتیں۔ عرصے تک ان کا یہی معمول رہا، مگر کسی کو ذرا ترس نہ آیا۔ ایک روز ابطح سے حضرت ام سلمہ رضی اللہ عنہا کے خاندان کے ایک شخص کا گزر ہوا۔ اس نے ام سلمہ کو اس انداز سے روتے دیکھا تو انتہائی مضطرب ہوا۔ وہ گھر آیا اور لوگوں سے کہا اس بے بس اور ناتواں عورت پر کیوں ظلم ڈھاتے ہو۔ اس کا بچہ اس کے نوالے کروا اور اسے اپنے شوہر کے پاس مدینے جانے دو۔

اس شخص نے یہ الفاظ اس انداز سے کہے کہ سب کو ترس آ گیا۔ بچہ ان کے حوالے کر دیا گیا اور مدینے جانے کی اجازت دے دی گئی۔ اب حضرت ام سلمہ نے بچے کو گود میں لیا، اونٹ پر سوار ہوئیں اور مدینہ کو روانہ ہو گئیں۔ بالکل تنہا تھیں۔ کوئی ساتھ نہ تھا۔ تنہیم کے مقام پر پہنچیں تو بیت اللہ کے کلید بردار عثمان بن طلحہ نے دیکھ لیا۔ وہ ایک عورت کو اس طرح تنہا اور بے سہارا جاتے دیکھ کر دوڑے ہوئے آئے اور بولے:

کون ہو اور کہاں جا رہی ہو؟

حضرت ام سلمہ نے کہا: ابو سلمہ کی بیوی ام سلمہ ہوں اور مدینے جا رہی ہوں:

کیا کوئی ساتھ ہے؟

بولیں خدا اور یہ بچہ۔

عثمان نے کہا: تم اکیلی نہیں جا سکتی، میں تمہاری مدد کروں گا۔

یہ کہہ کر وہ آگے بڑھا، اونٹ کی مہار پکڑی اور مدینے کو روانہ ہو گیا۔ حضرت ام

سلمہ کی اپنی روایت ہے کہ راستے میں ہمیں کہیں ٹھہرنا ہوتا تو عثمان اونٹ کو بٹھا کر خود کسی

درخت کے نیچے چلا جاتا اور میں اونٹ سے اتر پڑتی۔ روانگی کا وقت ہوتا تو اونٹ پر کجاوہ رکھ کر کئی قدم پیچھے بٹ جاتا اور میں سوار ہو جاتی۔ اسی طرح وہ مختلف منزلوں پر قیام کرتا ہوا مدینے کے قریب پہنچ گیا۔ قبا کی آبادی پر نظر پڑی تو کہا اس جگہ کا نام قبا ہے اور تمہارے شوہر یہیں مقیم ہیں۔ ان کے پاس چلی جاؤ۔

عثمان نے یہ لفظ کہے اور اسی وقت مکہ کو واپس ہو گیا۔ حضرت ام سلمہ رضی اللہ عنہا فرماتی ہیں۔ میں نے عثمان کو بہت ہی باحیا، انتہائی تقویٰ شعار اور بیکر شرافت پایا۔ میں نے کسی شخص کو اس سے زیادہ شریف النفس نہیں دیکھا۔

قبا پہنچیں تو لوگ بہت حیران ہوئے اور نہایت تعجب سے پوچھا تم اکیلی مکہ سے مدینہ کیسے پہنچ گئیں؟ جب انھیں معلوم ہوا کہ یہ ابوامیہ کی بیٹی ہیں تو اور بھی متعجب ہوئے، کیونکہ ان کے والد کی سخاوت و فیاضی میں تمام عرب میں شہرت تھی اور مدینہ کے لوگ بھی ان کے مداح تھے۔

مدینہ پہنچ کر کچھ عرصہ میاں بیوی ایک ساتھ رہے۔ حضرت ابو سلمہ رضی اللہ عنہ بڑے بہادر اور شہ سوار تھے۔ وہ بدر اور احد کی لڑائیوں میں شریک ہوئے۔ جنگ احد میں زخمی ہو گئے تھے۔ یہ زخم اتنے شدید تھے کہ ان سے جاں بزن ہو سکے اور جمادی الاخریٰ ۴ ہجری میں زخموں کی شدت اور تکلیف سے وفات پا گئے۔ رسول اللہ صلی اللہ علیہ وسلم کو حضرت ابو سلمہ کی وفات کی خبر پہنچی تو تعزیت کے لئے تشریف لائے۔ گھر میں کہرام مچا تھا اور حضرت ام سلمہ انتہائی بے حال تھیں۔ آنحضرت حضرت ابو سلمہ کی میت پر تشریف لائے۔ حضرت ام سلمہ کو تسلی اور تلقین صبر کی۔ وفات کے وقت حضرت ابو سلمہ کی آنکھیں کھلی رہ گئی تھیں۔ آنحضرت نے اپنے ہاتھ سے بند کیں اور نہایت اہتمام سے نماز جنازہ پڑھائی۔ عدت گزر گئی تو حضرت ابو بکر صدیق رضی اللہ عنہ نے نکاح کا پیغام دیا، لیکن حضرت ام سلمہ نے انکار کر دیا۔ کچھ دنوں کے بعد خود رسول اللہ صلی اللہ علیہ وسلم نے حضرت عمر

فاروق کی معرفت پیغام نکاح بھیجا، حضرت ام سلمہ نے کہا: میری چند باتوں کو ذہن میں رکھنا ضروری ہے:

۱۔ میں انتہائی غیر مندر عورت ہوں۔

۲۔ عیال دار ہوں..... اور

۳۔ تیسری بات یہ ہے کہ میری عمر زیادہ ہے۔

رسول اللہ ﷺ نے ان سب چیزوں کو گوارا فرمایا۔ حضرت ام سلمہ نے اپنے بیٹے سے (جن کا نام عمر تھا) کہا اٹھو اور رسول اکرم سے میرا نکاح کرو۔ شوال ۴ ہجری کے آخری دنوں میں یہ تقریب نکاح انجام پائی۔ رسول اللہ ﷺ نے حضرت ام سلمہ کو دو چکیاں، ایک گھڑ اور چمڑے کا ایک تکیہ جس میں کھجور کی چھال بھری تھی، عنایت فرمایا۔ دیگر ازواج مطہرات کے پاس بھی یہی سامان تھا۔

حضرت ام سلمہ رضی اللہ عنہا بڑی بہادر، عاقل و فہیم اور اصابت رائے کی مالک تھیں۔ اس ضمن میں مختصر الفاظ میں چند واقعات ملاحظہ ہوں۔

غزوہ خندق میں اگرچہ خود شریک نہ تھیں، لیکن رسول اللہ ﷺ سے اس قدر قریب تھیں کہ ساری گفتگو اچھی طرح سن رہی تھیں۔ فرماتی ہیں مجھے وہ وقت ٹھیک طرح سے یاد ہے، جب آنحضرت ﷺ کا سینہ مبارک غبار سے اٹا ہوا تھا اور آپ لوگوں کو اینٹیں اٹھا اٹھا کر دیتے اور اشعار پڑھ رہے تھے۔

بنو قریظہ کے یہودیوں کا محاصرہ ۵ ہجری میں ہوا۔ یہودیوں سے بات چیت کے لئے آنحضرت ﷺ نے حضرت ابولبابہ رضی اللہ عنہ کو بھیجا۔ دوران گفتگو میں حضرت ابولبابہ نے یہودیوں کو ہاتھ کے اشارہ سے بتایا کہ تمہیں قتل کر دیا جائے گا۔ لیکن بعد میں اس اشارے کو افشاء راز سمجھ کر وہ اس درجہ نادم ہوئے کہ اپنے آپ کو مسجد کے ستون سے باندھ لیا۔ چند روز اسی کیفیت میں رہے۔ پھر توبہ قبول ہوئی۔ رسول ﷺ

رات کو حضرت ام سلمہ رضی اللہ عنہا کے مکان پر تشریف فرما تھے کہ صبح کو مسکراتے ہوئے اٹھے۔

حضرت ام سلمہ نے عرض کیا: اللہ آپ کو ہمیشہ خنداں و فرحاں رکھے۔ اس وقت ہنسنے کی کیا وجہ ہے؟

فرمایا: ابولہبہ کی توبہ قبول ہوگئی۔

عرض کیا: یا رسول اللہ میں انھیں یہ خوش خبری سنا دوں؟

فرمایا اگر چاہو تو سنا دو۔

حضرت ام سلمہ اپنے مکان کے دروازے پر کھڑی ہو گئیں اور اونچی آواز سے پکار کر کہا: ابولہبہ مبارک ہو تمہاری توبہ قبول ہوگئی، جوں ہی یہ آواز فضا میں گونجی اور لوگوں کے کانوں میں پڑی۔ پورا مدینہ اکٹھا ہو گیا۔

صلح حدیبیہ کے موقع پر حضرت ام سلمہ رسول اللہ صلی اللہ علیہ وسلم کے ساتھ تھیں۔ صلح کے بعد آنحضرت نے لوگوں کو قربانیاں کرنے کا حکم دیا۔ لیکن لوگ اس قدر افسردہ اور دل شکستہ تھے کہ آنحضرت کی آواز پر ایک شخص بھی اپنی جگہ سے نہ اٹھا۔ قربانیاں کرنے کا حکم آپ نے تین مرتبہ دیا مگر لوگ بالکل خاموش رہے۔ اس کی وجہ یہ تھی کہ معاہدے کی تمام شرائط بظاہر مسلمانوں کے خلاف تھیں اور وہ اس سے مغموم و متاثر تھے۔ اتنے میں آنحضرت اٹھے اور حضرت ام سلمہ کے خیمے میں تشریف لے گئے اور ان سے لوگوں کی خاموشی کی شکایت کی۔ انھوں نے کہا آپ کسی سے کچھ نہ کہیں۔ بس صرف یہ کریں کہ باہر نکل جائیں، خود قربانی کریں اور احرام اتارنے کے لئے بال منڈوائیں۔ چنانچہ آپ نے کسی کو کچھ کہنے کی بجائے خود یہ کام شروع کر دیا، جس کا نتیجہ یہ ہوا کہ تمام لوگوں نے وہی کچھ کیا جو حضور نے کیا اور اس میں اس درجہ تیزی کا ثبوت دیا کہ قربانیوں اور حجامت کے لئے لوگ ایک دوسرے سے آگے بڑھ رہے تھے۔

۹ ہجری میں واقعہ ایلا۔ پیش آیا۔ حضرت عمر رضی اللہ عنہ نے اپنی بیٹی حضرت حفصہ رضی اللہ عنہا کو ڈانٹا اور حضرت ام سلمہ کے پاس بھی آئے۔ حضرت ام سلمہ ان کی قریب کی رشتہ دار تھیں۔ نہایت تیزی سے بولیں۔ تم ہر معاملے میں دخل دینے لگے ہو، حتیٰ کہ اب رسول اللہ صلی اللہ علیہ وسلم اور ان کی بیویوں کے معاملات میں بھی مداخلت کرتے ہو۔ یہ جواب نہایت سخت تھا۔ حضرت عمر خاموش ہو گئے اور اٹھ کر چلے گئے۔

جنگ خیبر میں حضرت ام سلمہ رسول اللہ صلی اللہ علیہ وسلم کے ساتھ تھیں۔ اس جنگ میں انہوں نے مجاہدین کی خدمت انجام دی۔

آیت تطہیر جس میں اہل بیت رضی اللہ عنہم کی طہارت اور ان کے تقدس کا ذکر کیا گیا ہے، حضرت ام سلمہ کے مکان پر نازل ہوئی۔

حضرت حسین رضی اللہ عنہ کی شہادت سے پہلے حضرت ام سلمہ نے خواب میں دیکھا کہ آنحضرت تشریف لائے ہیں، بہت پریشان ہیں، سر اور ریش مبارک غبار آلود ہیں۔ سوال کیا یا رسول اللہ کیا بات ہے؟ فرمایا حسین کے مقتل سے واپس آ رہا ہوں۔

حضرت ام سلمہ بیدار ہوئیں تو آنکھیں اشک بار تھیں اور زبان پر یہ الفاظ جاری تھے۔ اہل عراق نے حسین کو قتل کیا۔ خدا انہیں قتل کرے، انہوں نے حسین کو تکلیف پہنچائی خدا ان پر لعنت کرے۔

حضرت ام سلمہ بڑی عالمہ اور محدثہ تھیں۔ ان سے روایت کرنے والوں میں بڑے بڑے جلیل القدر صحابہ اور تابعین شامل ہیں۔ بہت سی روایات ان سے مروی ہیں۔ اصابہ میں ہے کہ حضرت ام سلمہ اصابت رائے، فقہ و اجتہاد اور علم و تدبر میں سب پر فوقیت رکھتی تھیں۔ قرآن مجید بالکل اسی لہجے اور ترتیل سے پڑھتی تھیں جس طرح رسول اللہ صلی اللہ علیہ وسلم تلاوت فرماتے تھے۔ ہر مہینے تین دن سوموار، جمعرات، جمعے کو روزہ رکھتی تھیں۔ نہایت فیاض تھیں۔ سائل کو دروازے سے نمانی باتھو نہ لوٹاتی تھیں۔ غریب کی مدد



کرتی تھیں۔ امر بالمعروف اور نہی عن المنکر پر سختی سے پابند تھیں۔ ان کے واقعات و حالات کی فہرست طویل بھی ہے اور سبق آموز بھی۔

حضرت ام سلمہ کی وفات کب ہوئی؟ اس میں اختلاف ہے۔ صحیح بات یہ معلوم ہوتی ہے کہ ۶۳ ہجری میں (جس سال حرہ کا واقعہ پیش آیا) ۸۴ برس کی عمر میں وفات پائی۔ حضرت ابو ہریرہ رضی اللہ عنہ نے نماز جنازہ پڑھائی اور جنت البقیع میں دفن کی گئیں۔ اس زمانے میں ولید بن عتبہ مدینے کا گورنر تھا اور گورنر ہی نماز جنازہ پڑھاتا تھا، لیکن حضرت ام سلمہ رضی اللہ عنہا نے وصیت کی تھی کہ ان کی نماز جنازہ ولید نہ پڑھائے، اس لئے ان کی وفات کا سنتے ہی وہ جنگل کی طرف نکل گیا اور نماز جنازہ کے لئے حضرت ابو ہریرہ رضی اللہ عنہ کو بھیج دیا۔



ام المؤمنین حضرت زینب بنت جحش

رضی اللہ عنہا

ان کا نام زینب اور کنیت ام الحکیم ہے، قبیلہ قریش کے خاندان اسد بن خزیمہ سے تعلق رکھتی تھیں۔ والد کا نام جحش اور والدہ کا امیمہ تھا جو عبدالمطلب کی بیٹی، حضرت عبداللہ کی حقیقی بہن اور رسول اللہ ﷺ کی پھوپھی تھیں۔ اس رشتے کی رو سے حضرت زینب رسول اللہ ﷺ کی پھوپھی بھئی بہن ہوئیں۔ حضرت زینب اسلام اور ہجرت کے اعتبار سے السابقون الاولون میں شامل ہیں۔

ایک شخص زید بن حارثہ رضی اللہ عنہ رسول اللہ ﷺ کے آزاد کردہ غلام بھی تھے اور آپ کے متبنی بھی۔ ان میں ایک خصوصیت یہ تھی کہ کتاب و سنت کے مسائل کو خوب سمجھتے اور اسلامی احکام سے بہت آگاہ تھے۔ حضرت زینب کی تربیت آنحضرت کی نگرانی میں ہوئی تھی۔ آپ نے ان کا نکاح زید بن حارثہ سے کر دیا۔ اس نکاح سے آپ کے سامنے دو مقصد تھے۔

ایک یہ کہ اسلام کے نزدیک ذات برادری کا تفوق کوئی حیثیت نہیں رکھتا۔ زید اگرچہ آزاد کردہ غلام ہیں اور حضرت زینب قریش کے اونچے طبقے سے تعلق رکھتی ہیں، لیکن اسلام نے اس امتیاز کو ختم کر دیا ہے اور ان دونوں کے درمیان اونچ نیچ کی جو دیواریں حائل تھیں، وہ قبول اسلام کے بعد سمار ہو گئی ہیں۔

دوسرا یہ کہ آنحضرت نے ان کو اسلامی احکام سے پوری طرح روشناس کرانا چاہتے تھے اور خواتین قریش میں ان کے ذریعے اسلام کی تعلیم و تبلیغ کے خواہاں تھے۔ آپ کا خیال یہ تھا کہ حضرت زید چونکہ مسائل شرعی سے اچھی طرح باخبر ہیں، لہذا وہ اپنی

بیوی کو بھی اس کی تعلیم دیں گے۔

نکاح ہو گیا۔ ایک سال تک میاں بیوی ایک ساتھ رہے، لیکن اس کے بعد اختلاف پیدا ہو گیا۔ آنحضرت نے بہت کوشش کی کہ طلاق تک نوبت نہ آئے، مگر اختلاف کی شدت نے ایسی صورت اختیار کر لی کہ معاملہ تفریق اور طلاق تک پہنچ گیا۔

جب مصالحت کی کوئی صورت باقی نہ رہی اور دونوں میں جدائی پیدا ہو گئی تو کچھ عرصے کے بعد آنحضرت نے پیغام نکاح بھیجا۔ حضرت زینب کچھ متامل ہوئیں، کیونکہ ان کے پہلے شوہر زید بن حارثہ آنحضرت کے متبنی تھے اور لوگ انہیں زید بن محمد کے نام سے پکارتے تھے۔ عرب جس شخص کو متبنی قرار دے لیتے تھے اسے حقیقی بیٹا ہی سمجھتے تھے اور اس کی بیوی سے نکاح نہیں کرتے تھے، لہذا زینب نے کہا اللہ کے حکم کا انتظار کرنا چاہئے۔ خود آنحضرت بھی ان سے نکاح کرنے میں قدرے متامل تھے۔ قرآن مجید کی آیت نازل ہوئی تو آپ نے نکاح کر لیا۔ قرآن مجید نے یہ بھی وضاحت فرمادی کہ آنحضرت تم میں سے کسی مرد کے باپ نہیں ہیں، یعنی آپ کی کوئی اولاد زینہ نہیں ہے، جب اولاد زینہ نہیں تو ظاہر ہے کہ زید بن حارثہ آپ کے بیٹے نہ ہوئے اور ان کی مطلقہ بیوی سے نکاح حرام نہ ٹھہرا۔ یہ واقعہ ماہ ذیقعدہ ۵ ہجری کا ہے۔

نکاح کے بعد رسول اللہ ﷺ نے ویسے کا اہتمام کیا، جس میں آپ نے گوشت روٹی کا انتظام فرمایا۔ ولیمہ نہایت شان سے ہو اور آدمی بھیج بھیج کر تین سو آدمیوں کو مدعو کیا۔ کھانا ہو چکا تو اکثر لوگ بدستور بیٹھے رہے اور آپس میں باتیں کرتے رہے، جس سے آنحضرت کو بڑی ذہنی کوفت ہوئی، آپ بار بار اٹھتے اور ادھر ادھر جاتے تھے، لیکن اخلاقاً انہیں کچھ کہنا مناسب نہیں سمجھتے تھے۔ چھوٹا سا مکان تھا جس میں حضرت زینب رضی اللہ عنہا بیٹھی تھیں۔ وہ بھی پریشان ہوئیں اور دیوار کی طرف منہ کر کے خاموشی سے بیٹھی رہیں۔ اس پر پردے کی آیت یعنی آیت حجاب نازل ہوئی، جس میں قرآن نے مندرجہ ذیل احکام دیئے۔

- ۱- پردے کا حکم دیا۔
- ۲- بلا اجازت آنحضرت کے مکان پر آنے سے روک دیا۔
- ۳- جب کھانا ہو چکے تو فوراً واپس چلے جانے کا حکم دیا۔
- ۴- ازواج مطہرات سے اگر کسی کو کوئی سوال کرنا ہو یا کوئی چیز مانگنا ہو تو پردے کی اوٹ میں کھڑے رہنے کی تاکید فرمائی۔
- ۵- متنبی کے لئے بیٹے کی حیثیت ختم ہوئی۔

اس آیت کے نزول کے بعد آنحضرت نے دروازے پر پردہ لٹکا دیا اور لوگوں کو بلا اجازت اندر آنے کی ممانعت فرمادی کہ قرآن کی اس آیت کا تقاضا یہی ہے۔

حضرت زینب بنت جحش رضی اللہ عنہا کے اس نکاح کے بارے میں ابن اشیر نے لکھا ہے کہ وہ اپنے نکاح کی خصوصیات بیان کیا کرتی تھیں اور اس پر فخر کرتی تھیں کہ دیگر ازواج مطہرات کے نکاح آنحضرت سے ان کے والدین یا بھائیوں نے کئے مگر میرا نکاح براہ راست اللہ کے حکم سے ہوا۔ آنحضرت نے میرے نکاح کے ولیمے میں کثرت سے لوگوں کو دعوت دی اور گوشت روٹی کا اہتمام کیا۔ اس نکاح کے نتیجے میں آیت حجاب نازل ہوئی۔ متنبی کو عربوں میں جو بیٹے کی حیثیت دی جاتی تھی اس کا خاتمہ ہوا۔

طبقات ابن سعد میں مذکور ہے کہ رسول اللہ ﷺ نے اپنی کسی زوجہ محترمہ کا ولیمہ اس شاندار طریقے سے نہیں کیا جس طرح سے حضرت زینب رضی اللہ عنہا کا کیا۔ وہ اس باب میں تمام ازواج مطہرات سے ممتاز حیثیت رکھتی ہیں۔

حضرت عائشہ رضی اللہ عنہا فرماتی ہیں کہ ازواج رسول میں اگر کوئی میری برابر اور ہم سہری کا دعویٰ کر سکتی ہیں تو وہ حضرت زینب ہیں۔ یہی وہ معزز خاتون ہیں جن کی وجہ سے بہت سی اصلاحات ہوئیں اور پرانی رسوم کی جڑیں کٹیں۔ غلام اور آزاد میں مساوات پیدا ہوئی اور خود خاندان بنو ہاشم میں اس مساوات کی بنیاد رکھی گئی۔ ان کی وجہ سے حالات بالکل بدل گئے اور حضور نے اسان احوال کے لئے اللہ کے حکم کے

مطابق کئی اہم قدم اٹھائے۔

حضرت عائشہ اور حضرت زینب کے درمیان یہ تقاضائے بشریت بعض امور میں کئی بار اختلاف پیدا ہو جاتا تھا اور معاملہ کش مکش کی حد تک پہنچ جاتا تھا۔ لیکن حضرت زینب کسی قسم کا غصہ اور خفگی دل میں نہ رہنے دیتیں۔ جب حضرت عائشہ کے بارے میں واقعہ افک پیش آیا تو ان سے پوچھا گیا کہ عائشہ کے متعلق آپ کی کیا رائے ہے؟ فرمایا: میں عائشہ کے بارے میں سوائے اس کے کچھ نہیں جانتی کہ وہ بہت بلند اخلاق اور بہترین خاتون ہیں۔ حافظ ابن حجر نے اصحابہ میں لکھا ہے کہ اس سوال کے جواب میں حضرت زینب نے حضرت عائشہ کی بہت تعریف کی۔

حضرت زینب خود اپنے ہاتھ سے کام کرتی تھیں۔ وہ چمڑے کی دباغت کافن جانتی تھیں اور جو کچھ اس سے آمدنی ہوتی وہ سب مسکینوں، یتیموں اور مستحق لوگوں میں تقسیم کر دیتیں۔

حضرت عائشہ فرماتی ہیں فیاضی اور رحم دلی میں زینب کا کوئی مقابلہ نہیں کر سکتا۔ طبقات ابن سعد میں منقول ہے کہ وہ متوکل علی اللہ، فراخ دست، قانع اور تنگ دستوں کی پشت پناہ تھیں اور یتامی و مساکین کی بے حد مدد کرتی تھیں۔ ان کی فیاضی کا یہ عالم تھا کہ حضرت عمر رضی اللہ عنہ ان کو بارہ ہزار درہم سالانہ بیت المال سے دیتے تھے، اور وہ سب خرچ کر دیتی تھیں۔ ایک مرتبہ انھوں نے یہ رقم ان کی خدمت میں بھیجی تو فرمایا:

اے اللہ! آئندہ یہ مال مجھ تک نہ پہنچنے پائے کیونکہ یہ فتنہ ہے۔

پھر یہ ساری رقم مستحقین میں تقسیم فرمادی۔ حضرت عمر رضی اللہ عنہا کو اس کا علم ہوا تو حاضر خدمت ہوئے۔ سلام آیا۔ دیر تک دروازے پر کھڑے رہے اور عرض کیا، آپ نے جو کچھ فرمایا ہے مجھے اس کی اطلاع ہو گئی ہے۔ آپ نے وہ سارا مال ضرورت مندوں کو تقسیم کر دیا ہے۔ آپ کے پاس تو کچھ بھی باقی نہیں رہا۔ واپس جا کر اخراجات کے لئے ایک ہزار درہم اور بھیجیے، وہ بھی تقسیم کر دیئے۔



خود رسول اللہ ﷺ کے دل میں حضرت زینب رضی اللہ عنہا کا بڑا احترام تھا۔ ایک دفعہ حضور مہاجرین میں کچھ مال تقسیم فرما رہے تھے کہ حضرت زینب نے کوئی بات کہی۔ حضرت عمر رضی اللہ عنہ بھی موجود تھے، انھوں نے کچھ کہا تو حضرت زینب نے فرمایا: آپ کو اس معاملے میں دخل دینے کی ضرورت نہیں۔

آنحضرت نے فرمایا: عمر انھیں کچھ نہ کہو۔ یہ عابدہ وزابدہ اور خاشعہ و متکلہ خاتون ہیں۔

حضرت عائشہ فرماتی ہیں: دین کے معاملے میں، تقویٰ و طہارت میں، صداقت و معاملہ فہمی میں، صلہ رحمی میں، سخاوت اور ایثار نفس میں، زینب سے براہ کر کوئی عورت میں نے نہیں دیکھی۔

الاستیعاب میں علامہ ابن عبدالبر نے ان کے بارے میں حضرت عائشہ کا یہ قول بھی نقل کیا ہے: شرعی اور دینی معاملات میں حضرت زینب سب سے بڑھی ہوئی تھیں۔ دوسری جگہ فرماتی ہیں اللہ زینب پر اپنی رحمتوں کی بارش کرے، وہ بلاشبہ دنیا کی بے مثال خاتون تھیں۔ خود اللہ نے اپنے پیغمبر سے اس کا نکاح کیا اور ان کی وجہ سے قرآن کی آیات نازل ہوئیں اور بہت سے احکام بارگاہ الہی سے بھیجے گئے۔

۲۰ ہجری میں حضرت عمر رضی اللہ عنہ کے عہد خلافت میں حضرت زینب رضی اللہ عنہا نے انتقال کیا۔ اسی سال مصر فتح ہوا۔ وفات کے وقت ان کی عمر ۵۳ سال کی تھی۔ واقفدی نے پچاس سال کی عمر لکھی ہے۔ وہ اپنی تمام آمدنی ضرورت مندوں میں تقسیم کر دیتی تھیں۔ ان کے پاس صرف ایک مکان تھا جس میں رہائش پذیر تھیں۔ ولید بن عبدالملک نے پچاس ہزار درہم میں یہ مکان بھی خرید لیا تھا اور اسے مسجد نبوی میں ملا دیا تھا۔

طبقات ابن سعد میں مذکور ہے کہ وفات سے قبل حضرت زینب رضی اللہ عنہا نے یہ وصیت کی تھی کہ میں نے اپنا کفن خود ہی تیار کیا ہے، ممکن ہے حضرت عمر میرے لئے کفن بھیجیں اگر انھوں نے بھیجا تو ایک کفن صدقے میں دے دینا۔

نماز جنازہ حضرت عمر رضی اللہ عنہ نے پڑھائی اور جنت البقیع میں دفن ہوئیں۔ انہوں نے یہ بھی وصیت کی تھی کہ مجھے اسی چارپائی پر قبر تک پہنچایا جائے جس میں رسول اللہ ﷺ کو پہنچایا گیا تھا۔ اس سے پہلے صرف حضرت ابو بکر رضی اللہ عنہ کو یہ شرف حاصل ہوا تھا۔

ان کی وفات کے دن سخت گرمی پڑ رہی تھی۔ جہاں قبر کھودی جا رہی تھی، گرمی کی شدت کی وجہ سے حضرت عمر فاروق رضی اللہ عنہ نے وہاں خیمہ نصب کر دیا تھا۔ منقول ہے کہ یہ پہلا خیمہ تھا جو جنت البقیع میں نصب کیا گیا۔

دفن سے پہلے حضرت عمر رضی اللہ عنہ نے ازواج مطہرات کو پیغام بھجوا کر دریافت کیا کہ حضرت زینب کو قبر میں کون اتارے؟ جواب آیا کہ ان کی زندگی میں جو لوگ ان کے پاس آتے تھے، وہی قبر میں اتاریں، چنانچہ ان کے بھتیجے محمد بن عبداللہ بن جحش، اسامہ بن زید، عبداللہ بن ابی احمد بن جحش اور محمد بن طلحہ نے ان کو قبر میں اتارا۔ یہ سب حضرات ان کے رشتے دار تھے۔

حضرت زینب رضی اللہ عنہا کی وفات پر حضرت عائشہ رضی اللہ عنہا نے فرمایا: آج یہ نیک بخت خاتون رخصت ہو گئیں اور بیوہ عورتوں کو پریشان اور بے چین کر گئیں۔

حضرت زینب بنت جحش سے گیارہ حدیثیں مروی ہیں، ان کے راویوں میں حضرت ام حبیبہ اور زینب بنت ابی سلمہ وغیرہ شامل ہیں۔



ام المؤمنین حضرت جویریہ رضی اللہ عنہا

حضرت جویریہ رضی اللہ عنہا قبیلہ بنو خزاعہ کے خاندان بنو مصطلق سے تعلق رکھتی تھیں۔ ان کا سلسلہ نسب یہ ہے:

جویریہ بنت حارث بن ابو ضرار بن حبیب بن عائذ بن مالک بن جذیمہ بن سعد بن عمرو بن ربیعہ بن عمرو۔

حضرت جویریہ کے والد حارث بن ابو ضرار خاندان بنو مصطلق کے سردار تھے۔ حضرت جویریہ کا پہلا نکاح ان کے اپنے ہی قبیلے کے ایک شخص مسافع بن صفوان سے ہوا تھا جو ذی شفر کے نام سے معروف تھا۔

حضرت جویریہ کے والد حارث اور شوہر مسافع چونکہ اسلام کے شدید ترین دشمن اور مسلمانوں کے سخت مخالف تھے اس لئے حارث قریش کی انگیخت پر یا از خود مدینے پر حملے کے لئے کمر بستہ ہوا۔ رسول اللہ ﷺ کو بھی اطلاع مل گئی مگر آپ نے حقیقت حال معلوم کرنے کی غرض سے حضرت بریدہ بن حبیب سلمی کو بھیجا۔ انھوں نے واپس آ کر بتایا کہ یہ خبر صحیح ہے اور حارث فی الواقع حملے کی تیاریاں کر رہا ہے۔ رسول اللہ ﷺ نے صحابہ کو جمع کیا اور جنگ کی تیاری کا حکم دیا۔ چنانچہ شعبان ۵ ہجری کو مسلمانوں کی فوج مدینہ سے مریسبع کی جانب روانہ ہوئی۔ مریسبع ایک مقام ہے جو مدینہ منورہ سے ۹ منزل کی مسافت پر واقع ہے۔ مسلمان فوج نے اسی مقام پر قیام کیا۔ حارث مسلمانوں کی جوابی نقل و حرکت سے پہلی ہی مطلع ہو چکا تھا اور اس کے ساتھی بھی پوری صورت حال سے باخبر تھے، اس لئے حارث کی تمام فوج منتشر ہو گئی اور خود حارث بھی خوف زدہ ہو کر کسی طرف بھاگ گیا، لیکن مریسبع کی آبادی مقابلے پر اتر آئی۔ وہ لوگ گھروں سے

نکل آئے اور مسلمانوں کے خلاف صف بستہ ہو گئے۔ دیر تک وہ لوگ مسلمانوں پر تیر اندازی کرتے رہے۔ پہلے تو مسلمان کچھ خاموش سے رہے، مگر بعد میں ایک دم حملہ آور ہوئے، جس سے اہل مرسیع کے پاؤں اکھڑ گئے اور وہ بھاگ کھڑے ہوئے جس کے نتیجے میں ان کے گیارہ آدمی مارے گئے اور تقریباً چھ سو آدمی گرفتار ہوئے، مال غنیمت میں دو ہزار اونٹوں اور پانچ ہزار بکریوں پر مسلمانوں کا قبضہ ہوا۔

مرسیع کی لڑائی میں جو لوگ گرفتار ہوئے ان میں حضرت جویریہ بھی شامل تھیں اور یہ تمام اسیران جنگ لونڈی غلام بنا کر مسلمانوں میں تقسیم کر دیے گئے تھے۔ جویریہ جو خاندان مصطلق کے رئیس حارث بن ابوضرار کی بیٹی تھی، حضرت ثابت بن قیس کے حصے میں آئی۔ جویریہ کے لئے بحیثیت لونڈی کے زندگی بسر کرنا بڑا مشکل تھا، چنانچہ انھوں نے ثابت سے ”مکاتبت“ کی درخواست کی یعنی ان سے کہا کہ مجھ سے کچھ رقم لی جائے اور مجھے چھوڑ دیا جائے، حضرت ثابت نے یہ درخواست قبول کر لی اور کہا کہ اگر وہ نواوقیہ سونا ادا کر دے تو اسے رہا کیا جاسکتا ہے۔

اس سے آگے سیرت کی کتابوں میں جو روایات منقول ہیں، ان میں قدرے اختلاف ہے۔ ایک روایت یہ ہے کہ جویریہ کے مالک حضرت ثابت بن قیس کچھ سونا لے کر ان کی رہائی پر رضامند ہو گئے تو اب جویریہ کو اپنی رہائی کے لئے روپے کی ضرورت پڑی۔ وہ خود تو تہی دست تھیں۔ اس لئے کچھ لوگوں سے اعانت کی طالب ہوئیں۔ اس سلسلے میں آنحضرت کی خدمت اقدس میں بھی حاضر ہوئیں۔ دوسری روایت یہ ہے کہ وہ آنحضرت کی خدمت میں حاضر ہو کر طالب امداد ہوئیں تو تمام رقم خود آنحضرت ہی نے ادا کر دی اور ان سے شادی کر لی۔ تیسری روایت زیادہ واضح اور قرین فہم ہے اور وہ یہ ہے کہ حضرت جویریہ رضی اللہ عنہا کے باپ حارث بن ابوضرار کا شمار روسائے عرب میں ہوتا تھا۔ وہ اپنی بیٹی کی گرفتاری سے شدید متاثر ہوا اور آنحضرت کی خدمت میں آیا۔ اس

نے عرض کی کہ میں عرب کا ایک سرکردہ آدمی ہوں۔ میرا مقام و مرتبہ اور میری بیٹی کی عزت و آبرو اس بات کی اجازت نہیں دیتی کہ وہ کسی کی کنیز بن کر رہے اور اس طرح ذلت کی زندگی بسر کرے۔ میں اپنے قبیلے کا سردار اور عرب کا سربراہ اور وہ شخص ہوں۔ آپ میری عزت کا احساس کرتے ہوئے میری بیٹی کو آزاد کر دیں۔

حضور نے فرمایا: کیا یہ بہتر نہ ہوگا کہ اس معاملے کو خود جویریہ کی مرضی پر چھوڑ دیا

جائے؟

چنانچہ حارث جویریہ کے پاس گیا اور کہا کہ مسلمانوں کے پیغمبر نے معاملے کو خود تیری ہی مرضی پر چھوڑ دیا ہے اب جو تم کہو کر لیا جائے، لیکن اتنی بات یاد رکھو کہ مجھ کو ذلیل و رسوا نہ کرنا۔

جویریہ نے جواب دیا میں تو رسول اللہ ﷺ کی خدمت میں رہنے کو ترجیح دیتی ہوں۔

اس جواب کے بعد آنحضرت نے ان سے شادی کر لی اور حارث جو زرفدیہ لے کر بیٹی کو چھڑانے آیا تھا مسلمان ہو گیا۔ طبقات ابن سعد کی روایت میں مذکور ہے کہ حضرت جویریہ کے والد حارث نے ان کا زرفدیہ ادا کیا اور وہ آزاد ہو گئیں تو باپ کے ساتھ جانے کی بجائے آنحضرت سے نکاح کرنے کو ترجیح دی۔ ان کا مہر امیران مرسیع کی رہائی تھا، چنانچہ حضرت جویریہ رضی اللہ عنہا سے نکاح کے بعد آپ نے جنگ مرسیع کے تمام قیدی رہا کر دیئے۔ ایک قول کے مطابق مسلمان فوجیوں نے ان کی رہائی کے لئے یہ موقف اختیار کیا کہ جس خاندان میں رسول اللہ ﷺ نے شادی کر لی ہے اس کا کوئی فرد بھی غلام کی زندگی بسر نہیں کر سکتا۔

حضرت عائشہ رضی اللہ عنہا فرماتی ہیں کہ جویریہ اپنی قوم اور قبیلے کے حق میں سب سے زیادہ باعثِ رحمت اور قابلِ مبارک باد ہیں کہ جن کی وجہ سے بنو مصطلق کے کئی


خاندان آزادی و حریت کی نعمت سے بہرہ مند ہوئے۔ حضرت جویریہ رضی اللہ عنہا کا اصل نام برہ تھا۔ ان کا نام جویریہ رسول اللہ ﷺ نے رکھا تھا۔

حضرت جویریہ رضی اللہ عنہا سے رسول اللہ ﷺ کی چند احادیث بھی مروی ہیں۔ حضرت عبداللہ بن عباس، حضرت جابر، حضرت عبداللہ بن عمر، ابوالیوب مراغی، حضرت کلثوم، کریم، حضرت عبداللہ بن شداد وغیرہ حضرات نے ان سے سماعت احادیث اور روایات بیان کرنے کا شرف حاصل کیا۔

حضرت جویریہ رضی اللہ عنہا رکیس عرب اور سردار قبیلہ کی بیٹی ہونے کے باوجود نہایت سادہ اور زاہدانہ زندگی بسر کرتی تھیں اور بہت ہی عبادت گزار تھیں۔ ان کے شغف عبادت کا یہ حال تھا کہ ایک روز صبح کے بعد آنحضرت مسجد کے قریب سے گزرے تو انھیں مصروف دعا و عبادت پایا۔ دوپہر کے قریب واپس آئے تو بھی اسی حالت میں دیکھا۔ روزے کثرت سے رکھتی تھیں۔ قناعت پیشہ اور جفاکش تھیں۔ گفتگو میں اعتدال تھا اور زندگی کے تمام معاملات میں متوازن اور میانہ رو تھیں۔ اپنے کام خود انجام دیتی تھیں۔ تحمل اور بردباری کا پیکر تھیں۔

حضرت جویریہ رضی اللہ عنہا جب رسول اللہ ﷺ کے عقد میں آئیں تو ان کی عمر بیس برس کی تھی۔ ۶۵ سال کی عمر یا کر ۵۰ ہجری میں بعد امیر معاویہ ماہ ربیع الاول میں فوت ہوئیں۔ مروان نے جو اس وقت عامل مدینہ تھا، نماز جنازہ پڑھائی اور جنت البقیع میں دفن کی گئیں۔

ایک روایت کے مطابق ۵۶ ہجری میں وفات پائی۔



ام المؤمنین حضرت ام حبیبہ رضی اللہ عنہا

ان کا نام رملہ اور کنیت ام حبیبہ ہے اور کنیت ہی سے مشہور ہیں۔ والدہ عقیہ بنت ابوالعاص تھیں جو حضرت عثمان رضی اللہ عنہ کی حقیقی پھوپھی تھیں۔ باپ ابوسفیان تھے جن کا نام صحرا تھا اور زیادہ تر کنیت ہی سے مشہور و متعارف تھے۔ حضرت ام حبیبہ کی ولادت بعثت نبوی سے سترہ سال پہلے ہوئی تھی۔ حضرت معاویہ رضی اللہ عنہ کی بہن تھیں۔

حضرت ام حبیبہ کا پہلا نکاح ایک شخص عبید اللہ بن جحش سے ہوا تھا جو اسد بن خزیمہ کے خاندان سے تھا اور حرب بن امیہ کا حلیف تھا۔ دونوں میاں بیوی ایک ساتھ مسلمان ہوئے اور ایک ساتھ ہی ہجرت حبشہ کا شرف حاصل کیا۔ حبشہ میں عبید اللہ سے ان کے ایک لڑکی پیدا ہوئی، جس کا نام حبیبہ رکھا اور اسی وجہ سے ان کی کنیت ام حبیبہ قرار پائی۔ اس لڑکی (حبیبہ) نے رسول اللہ ﷺ کے ہاں تربیت کی منزلیں طے کیں اور قبیلہ ثقیف کے رئیس اعظم داؤد بن عمرو بن مسعود سے ان کی شادی ہوئی۔

ہجرت حبشہ سے کچھ عرصہ بعد حضرت ام حبیبہ رضی اللہ عنہا نے اپنے شوہر عبید اللہ کو خواب میں دیکھا کہ وہ مکروہ اور بدنما شکل میں ان کے سامنے آیا ہے۔ وہ اس خواب سے سخت پریشان ہوئیں اور اس شبے میں پڑ گئیں کہ کہیں صورت حال بگڑ نہ جائے۔ صبح ہوئی تو عبید اللہ نے سنجیدگی سے کہا: ام حبیبہ! میں مذہب کے مسئلے پر کئی روز سے غور کر رہا ہوں۔ نصرانیت سے مجھے کوئی مذہب بہتر معلوم نہیں ہوتا۔ میں نے اسلام تو بلاشبہ قبول کر لیا تھا، لیکن اب میں اسے ترک کرتا ہوں اور عیسائیت قبول کرتا ہوں۔

حضرت ام حبیبہ بہت غمگین ہوئیں۔ عبید اللہ کو سخت ملامت کی اور عیسائیت کے

مقابلے میں اسلام کی حقانیت واضح کی اور اپنا خواب بھی بیان کیا۔ مگر عبید اللہ پر کوئی اثر نہ ہوا۔ اس نے اسلام ترک کر کے عیسائیت قبول کر لی اور عیاشی کی زندگی بسر کرنے لگا۔ وہ مے نوشی کا بھی عادی ہو گیا تھا اور آخر اسی حالت میں مر گیا۔

حضرت ام حبیبہ رضی اللہ عنہا اب حبشہ میں تنہا تھیں اور بیوگی کی مصیبت میں مبتلا تھیں۔ مدت پوری ہوئی تو رسول اللہ صلی اللہ علیہ وسلم نے عمرو بن امیہ کو شاہ حبشہ نجاشی کے پاس ام حبیبہ کے لئے پیغام نکاح دے کر بھیجا۔ پیغام ملتے ہی نجاشی نے اپنی کنیز ابرہہ کو حضرت ام حبیبہ کے پاس بھیجا اور آنحضرت کا پیغام پہنچایا، ساتھ ہی کہا کہ اگر جواب اثبات میں ہے تو اپنا کوئی وکیل نکاح بھی مقرر کر دیجئے تاکہ فوری طور پر یہ تقریب انجام پا جائے۔ حضرت ام حبیبہ نے اس پیغام کا جواب اثبات میں دیا۔ نجاشی کی خادمہ ابرہہ کو چاندی کے دو کنگن، پاؤں کے دو چھلے اور ایک نقرئی انگٹھی بطور تحفہ پیش کیں اور خالد بن سعید کو وکیل نکاح مقرر کیا۔ شام کے وقت نجاشی نے وہاں کے مسلمانوں اور حضرت جعفر بن ابوطالب رضی اللہ عنہ کو دعوت دی اور خود نکاح پڑھایا۔ مہر کے چار سو دینار مقرر کئے جو اسی وقت آنحضرت کی طرف سے خالد بن سعید کو دے دیئے گئے۔ نکاح کے بعد لوگ اٹھ کر جانے لگے تو خالد بن سعید نے ان کو بٹھالیا اور کہا انبیاء کی یہ سنت ہے کہ وہ نکاح کے بعد لوگوں کو کھانا بھی کھلاتے ہیں۔ چنانچہ سب کو کھانا کھلایا گیا۔ یہ نکاح ۶ ہجری کے آخر یا ۷ ہجری کے شروع میں ہوا۔ اس وقت حضرت ام حبیبہ رضی اللہ عنہ کی عمر ۳۶ یا ۳۷ سال کی ہوگی۔ نکاح کے بعد وہ جہاز میں بیٹھ کر مدینہ کو روانہ ہو گئیں اور مدینہ کی بندرگاہ پر جا اتریں۔ ان دنوں آنحضرت خیبر میں قیام فرماتے۔

تاریخ و سیر کی کتابوں میں مرقوم ہے کہ حضرت ام حبیبہ کا مہر چار سو دینار مقرر کیا گیا تھا، یا تو یہ راوی کا سہو ہے، کیونکہ احمد بن حنبل اور علامہ ابن عبدالبر وغیرہ نے واضح طور سے لکھا ہے کہ آنحضرت کی صاۓب زاریوں اور اراج مطہرات کا مہر چار چار سو

درہم تھا۔ حضرت ام حبیبہ کا مہر بھی چار سو درہم ہوگا جو راوی کی غلطی سے چار سو دینار لکھا گیا، یا ممکن ہے یہ مہر چار سو دینار ہی ہو، کیونکہ یہ مہر آنحضرت کے بجائے شاہ جہش نجاشی نے مقرر کیا تھا اور اسی نے ادا کیا تھا۔

صحاح کی بعض کتابوں میں مرقوم ہے کہ حضرت ام حبیبہ کے والد ابوسفیان چونکہ زمانہ جاہلیت میں اسلام اور رسول اللہ صلی اللہ علیہ وسلم کے شدید ترین دشمن تھے اور مسلمانوں سے سخت عداوت رکھتے تھے، اس لئے ان کے قبول اسلام کے بعد بعض مسلمان ان کو اچھی نظر سے نہیں دیکھتے تھے اور ان سے متعلق کئی قسم کی باتیں کرتے تھے، لہذا ابوسفیان نے مسلمانوں میں مقبول ہونے کے لئے آنحضرت کی خدمت میں کچھ درخواستیں پیش کیں جن میں ایک یہ تھی کہ حضور ان کی بیٹی ام حبیبہ کو اپنے حلقہ زوجیت میں داخل فرمائیں، چنانچہ آپ نے یہ درخواست قبول فرمائی، لیکن یہ بات بھی صحیح معلوم نہیں ہوتی۔ یہ راوی کا سہو ہے کیونکہ حضرت ام حبیبہ اپنے والد ابوسفیان سے بہت پہلے اسلام قبول کر چکی تھیں اور ان کے اسلام سے قبل امہات المؤمنین کے زمرے میں شامل ہو چکی تھیں۔

حضرت ام حبیبہ رضی اللہ عنہا سے احادیث بھی مروی ہیں جو صحاح کی کتابوں میں مذکور ہیں اور جن کی تعداد ۶۵ کے قریب ہے۔ ان سے روایت کرنے والوں کی تعداد بھی خاصی ہے، جن میں خود ان کی لڑکی حبیبہ، ان کے بھائی حضرت معاویہ، عقبہ بن عبد اللہ بن عقبہ، عروہ بن زبیر، ابوالمحراج، زینب بنت ابوسلمہ، صفیہ بنت شیبہ، شہر بن حوشب اور دیگر معزز حضرات شامل ہیں، جن میں صحابہ بھی ہیں اور تابعین بھی۔

حضرت ام حبیبہ نہایت عابدہ و زاہدہ تھیں۔ ایک مرتبہ رسول اللہ صلی اللہ علیہ وسلم سے سنا کہ جو شخص بارہ رکعت روزانہ نفل پڑھے گا، اس کے لئے جنت میں ایک گھر تیار کیا جائے گا۔ اس فرمان رسول کا یہ اثر ہوا کہ خود فرماتی ہیں میں ہمیشہ بارہ رکعت نفل پڑھتی ہوں،

پھر ان کے شاگرد اور شاگردوں کے شاگرد بھی ہمیشہ بارہ رکعت نفل پڑھتے رہے۔ ان کے والد ابوسفیان کا انتقال ہوا تو خوشبو لگائی اور فرمایا رسول اللہ صلی اللہ علیہ وسلم کا ارشاد ہے کہ کسی پر تین روز سے زیادہ افسوس نہ کیا جائے البتہ شوہر اس سے مستثنیٰ ہے۔ اس کے لئے چار مہینے دس دن سوگ منایا جائے۔

رسول اللہ صلی اللہ علیہ وسلم کی ذات اقدس کے مقابلے میں کسی عزیز یا رشتے دار کو ترجیح نہ دیتیں، نہ کسی کی رعایت کرتیں۔ اس ضمن میں ایک واقعہ قابل ذکر ہے جو بڑی اہمیت رکھتا ہے۔ ایک مرتبہ ان کے والد ابوسفیان حالت کفر میں مدینہ منورہ آئے۔ ان کی آمد کا مقصد رسول اللہ صلی اللہ علیہ وسلم سے ملنا اور میعاد صلح میں توسیع کے بارے میں گفتگو کرنا تھا۔ وہ مدینہ آئے تو بیٹی کے پاس بھی گئے۔ حضرت ام حبیبہ کے مکان میں داخل ہوئے تو رسول اللہ صلی اللہ علیہ وسلم کا بستر چھوا ہوا تھا۔ اس پر بیٹھنے کے لئے آگے بڑھے۔ حضرت ام حبیبہ جلدی سے اٹھیں اور آنحضرت صلی اللہ علیہ وسلم کا بستر الٹ دیا۔ ابوسفیان کو یہ بات ناگوار گزری، انہوں نے غصے کے عالم میں کہا یہ کیا حرکت ہے؟ یہ بستر تمہارے نزدیک مجھ سے زیادہ عزیز ہے؟ کہا جی ہاں! یہ دنیا کی سب سے مقدس ہستی پیغمبر خدا صلی اللہ علیہ وسلم کا بستر ہے، اس کو صاف و مطہر رکھنا ضروری ہے۔ آپ کفر کی آلودگیوں سے ملوث اور شرک کی گمراہیوں میں پھنسے ہوئے ہیں۔ میرے لئے ممکن نہیں کہ آپ کو رسول اللہ صلی اللہ علیہ وسلم کے بستر پر بیٹھنے کی اجازت دوں، آپ بے شک میرے باپ ہیں، لیکن کافر اور مشرک ہونے کی وجہ سے نجس اور غیر طاہر ہیں، آپ کا آنحضرت کے بستر پر بیٹھنا آنحضرت کے باب میں سوئے ادب ہے، جس کا ارتکاب میری موجودگی میں ہرگز نہیں ہو سکتا۔

ابوسفیان غصے سے بھر گئے اور کہا:

لقد اصابك بعدى شر

تو میرے بعد بہت خرابیوں میں مبتلا ہو گئی ہے۔

لیکن حضرت ام حبیبہ نے باپ کے غصے کی کوئی پرواہ نہیں کی۔

اپنے بھائی حضرت معاویہ کے عہد خلافت میں ۴۴ کو ۷ برس کی عمر یا کرا انتقال کیا۔ انتقال سے پہلے حضرت عائشہ رضی اللہ عنہا اور حضرت ام سلمہ رضی اللہ عنہا کو بلایا اور کہا سو کتوں میں جو تلخ کلامی ہو جاتی ہے، وہ کبھی کبھی ہم میں بہ تقاضائے بشریت ہو جاتی تھی، اس لئے مجھے معاف کر دیجئے اور میرے لئے دعائے مغفرت کیجئے۔

حضرت عائشہ رضی اللہ عنہا نے کہا میں نے آپ کو معاف کیا۔ خدا آپ کی مغفرت کرے۔ بولیں:

سررتنی سرک اللہ

یعنی آپ نے مجھے خوش کیا، اللہ آپ کو خوش رکھے۔

الاستیعاب میں ان کی قبر کے بارے میں یہ عجیب واقعہ لکھا ہے کہ حضرت علی بن حسین رضی اللہ عنہ (یعنی حضرت زین العابدین) فرماتے ہیں کہ میں نے ایک مرتبہ اپنے مکان کا ایک گوشہ کھدوایا، اس سے ایک کتبہ برآمد ہوا، جس پر مرقوم تھا۔

هذا قبر رملۃ بنت صخر

کہ یہ رملہ بنت صخر کی قبر ہے (یاد رہے حضرت ام حبیبہ کا نام رملہ اور ان کے والد ابوسفیان کا نام صخر تھا) حضرت زین العابدین فرماتے ہیں میں نے دیکھا کہ کتبہ وہیں رکھ دیا۔ اس سے معلوم ہوتا ہے حضرت ام حبیبہ رضی اللہ عنہا کی قبر مدینہ منورہ میں حضرت علی کرم اللہ وجہہ کے مکان میں تھی۔ واللہ اعلم بالصواب

☆☆☆

ام المومنین حضرت صفیہ بنت حبیبہ

رضی اللہ عنہا

حضرت صفیہ رضی اللہ عنہا حضرت ہارون علیہ السلام کی اولاد سے تھیں۔ انھیں صفیہ بنت حبیب اسرائیلیہ کے نام سے بھی موسوم کرتے ہیں۔ سلسلہ نسب یہ ہے:

حضرت صفیہ بنت حبیب بن اخطب بن سعید بن عامر بن عبید۔ والدہ کا نام برہ تھا جو یہودیوں کے مشہور خاندان بنو قریظہ سے تعلق رکھتی تھیں۔ حضرت صفیہ کا سلسلہ نسب دو دھیال کی طرف سے بنو نضیر اور نخیال کی طرف سے بنو قریظہ سے ملتا تھا۔ یہ دونوں عرب کے یہودی خاندان تھے اور بڑی شہرت و اہمیت کے مالک تھے۔ حضرت صفیہ کے باپ اور نانا اپنی قوم کے سردار اور رئیس تھے۔ یہودیوں کے عرب قبائل میں ان کو نہایت احترام کی نظر سے دیکھا جاتا تھا۔ حضرت صفیہ کے والد حبیب بن اخطب کے سامنے ان کی پوری قوم سرنگوں رہتی تھی اور تمام رؤسائے عرب انھیں اونچی شخصیت قرار دیتے تھے۔ حضرت صفیہ کی والدہ برہ سموان کی بیٹی تھیں اور سموان شجاعت و بسالت میں تمام عرب میں مشہور تھا۔ اس کی بہادری کی بہت سی داستانیں زبان زد عوام و خواص تھیں۔ بہر حال حضرت صفیہ حسب نسب کے باب میں نخیال اور دو دھیال کی طرف سے ممتاز حیثیت رکھتی تھیں۔

حضرت صفیہ کی پہلی شادی ایک مشہور یہودی شاعر اور معروف بہادر جنگجو سلام بن مشکم قرظی سے ہوئی تھی۔ اس نے کسی وجہ سے اس کو طلاق دے دی تو کنانہ بن ابوالحقیق سے نکاح کیا۔ یہ بھی شجاعت و بہادری میں سلام بن مشکم کی ٹکر کا تھا اور خیبر کے



مشہور قلعہ القموص کا سردار تھا۔ اس کی رہائش بھی اسی قلعے میں تھی۔ جنگ خیبر میں مسلمانوں کو یہودیوں کے مقابلے میں جب تاریخی فتح حاصل ہوئی اور یہودیوں کو عبرت ناک ہزیمت کا سامنا کرنا پڑا تو کنانہ بن ابوالحقیق نے اپنے قلعے کے تحفظ کے لئے زبردست مقابلہ کیا اور مقابلے میں مارا گیا اور اس کے تمام اہل و عیال گرفتار کر لئے گئے۔

خیبر کی یہ لڑائی فیصلہ کن حیثیت رکھتی تھی۔ یہودیوں کو اس میں ایسی شکست کا سامنا کرنا پڑا کہ پھر وہ مسلمانوں سے متصادم ہونے کی جرأت نہ کر سکے۔ ان کے بڑے بڑے سردار اور جنگ جو ایک ایک کر کے مارے گئے۔ مرنے والوں میں حضرت صفیہ کا باپ، بھائی اور شوہر بھی شامل تھے۔ اسی بنا پر یہودی جنگی قیدیوں میں حضرت صفیہ کی حالت دوسروں کی نسبت بڑی ہی قابل رحم تھی۔

مسلمان فوجیوں میں مال غنیمت تقسیم ہونے لگا اور جنگی قیدیوں کو تقسیم کی غرض سے جمع کیا گیا تو ایک صحابی حضرت دحیہ کلبی نے رسول اللہ ﷺ کی خدمت میں ایک لونڈی کے لئے درخواست کی۔ آپ نے فرمایا ان قیدیوں میں سے خود ہی ایک لونڈی منتخب کر لو۔ دحیہ کلبی نے حضرت صفیہ کو پسند کیا۔ حضور نے ساتھ لے جانے کی اجازت دے دی۔ اتنے میں صحابہ نے عرض کیا یا رسول اللہ ﷺ (صفیہ حسب و نسب کے اعتبار سے اونچے درجے کے خاندان سے تعلق رکھتی ہیں۔ ان کے ساتھ وہی برتاؤ کرنا چاہئے جس کی یہ مستحق ہیں۔ دحیہ کلبی ان کے ساتھ عام عورتوں کا سا سلوک کریں گے جو ان کی عزت و احترام کے تقاضوں کے منافی ہوگا۔ یہ بنو نضیر اور بنو قریظہ کی رئیسہ ہیں۔ ان کا باپ اور شوہر اپنی قوم کے رئیس تھے، لہذا انہیں دحیہ کے سپرد نہ کیا جائے بلکہ مناسب یہ ہے کہ خود حضور ہی اسے اپنی تحویل میں لے لیں۔ آنحضرت نے صحابہ کا یہ مشورہ قبول فرمایا۔ دحیہ کو ایک اور لونڈی دے دی اور آپ نے صفیہ کو آزاد کر کے ازواج مطہرات میں شامل کر لیا۔

یہ لڑھکا واقعہ ہے۔ آپ نے خیبر ہی میں ان کے ساتھ نکاح کر لیا۔ وہاں سے چل کر ایک جگہ صہبا میں رسم عروسی ادا کی گئی اور دعوت و لیمہ بھی وہیں ہوئی۔ صہبا سے کوچ کرنے لگے تو آنحضرت نے حضرت صفیہ رضی اللہ عنہا کو اپنے اونٹ پر سوار کیا اور اپنی عبا مبارک سے ان پر پردہ کیا، جس سے لوگوں کو یہ معلوم کرانا مقصود تھا کہ حضرت صفیہ رضی اللہ عنہا ازواج مطہرات میں شامل ہونے کا شرف حاصل کر چکی ہیں۔

رسول اللہ ﷺ حضرت صفیہ کو ساتھ لے کر مدینہ منورہ میں پہنچے تو انھیں اپنے ایک جاں نثار صحابی حضرت حارث بن نعمان رضی اللہ عنہ کے مکان پر ٹھہرایا۔ مدینہ کی مہاجر اور انصار عورتوں کو معلوم ہوا تو وہیں ان کو دیکھنے کے لئے آئیں۔ ان معزز خواتین میں حضرت حفصہ، حضرت زینب بنت جحش، حضرت برہ اور حضرت عائشہ بھی شامل تھیں۔ رضی اللہ عنہن۔ یہ سب خواتین برقعہ اوڑھ کر حضرت صفیہ کو دیکھنے اور ملنے کے لئے آئیں۔ جب واپس ہونے لگیں تو رسول اللہ ﷺ نے حضرت عائشہ رضی اللہ عنہا سے پوچھا:

کیف رأیتھا یا عائشۃ؟

عائشہ تم نے انھیں کیسا پایا؟

کہا یہودیہ ہے۔

حضور نے فرمایا عائشہ ایسی بات مت کہو۔ یہ مسلمان ہو چکی ہیں اور ان کا اسلام قابل تعریف ہے۔

حضرت صفیہ رضی اللہ عنہا بڑی متملل مزاج اور حلیم الطبع تھیں اور سخت سے سخت مصیبت کے موقع پر بھی ضبط و تحمل کا دامن ہاتھ سے نہ چھوڑتی تھیں۔ جب مسلمانوں نے ان کا قلعہ القوص فتح کیا اور خیبر کی دیواروں پر اسلام کا پرچم لہرانے لگا تو حضرت بلال ان کو اور ان کی چچا زاد بہن کو ساتھ لے کر آنحضرت کی خدمت میں لے کر چلے۔

راستے میں یہودیوں کی بے شمار لاشیں پڑی تھیں، جن کے اوپر سے یہ گزر رہی تھیں۔ حضرت صفیہ کے شہر کی لاش بھی انہی لاشوں میں تھی۔ یہ منظر دیکھ کر ان کی بہن کا دل کانپ اٹھا اور اس نے ایک ہولناک چیخ ماری اور سر پر خاک ڈالنے لگی۔ مگر حضرت صفیہ کی جبین متانت پر ادنیٰ ہی شکن بھی نہیں ابھری اور وہ سراپا تحمل بنے نہایت خاموشی سے گزر گئیں۔

ان کی ایک لونڈی نے ایک مرتبہ حضرت عمر فاروق رضی اللہ عنہ سے شکایت کے انداز میں کہا کہ حضرت صفیہ رضی اللہ عنہا میں اب بھی یہودیت کا اثر موجود ہے اور وہ یوم السبت کی عزت کرتی ہیں، نیز یہودیوں سے ان کی بول چال اور مراسم ہیں۔

حضرت عمر نے حضرت صفیہ سے دریافت کر لیا تو جواب دیا یوم السبت کے بجائے مجھے یوم الجمعة مل گیا ہے اور میں یوم الجمعة ہی کا احترام کرتی ہوں، البتہ یہودی میرے رشتے دار اور قرابت دار ہیں، صلہ رحمی کے لئے ان سے میل جول رکھتی ہوں۔ اس کے بعد اس لونڈی کو بلایا اور فرمایا تمہیں اس شکایت پر کس نے آمادہ کیا تھا؟

کہا: شیطان نے۔

یہ سن کر حضرت صفیہ خاموش ہو گئیں اور لونڈی کو آزاد کر دیا۔

رسول اللہ ﷺ سے حضرت صفیہ بدرجہ غایت محبت رکھتی تھیں۔ آنحضرت بیمار ہوئے تو ازواج مطہرات مزاج پرسی کے لئے حضرت عائشہ رضی اللہ عنہا کے مکان پر تشریف لائیں۔ آنحضرت کی تکلیف دیکھ کر حضرت صفیہ بہت مغموم ہوئیں اور کہا یا رسول اللہ کاش! آپ کی تمام تکلیفیں مجھے مل جائیں اور آپ تندرست ہو جائیں۔

یہ سن کر ازواج مطہرات ان کی طرف دیکھنے لگیں۔ حضور نے فرمایا واللہ! یہ سچ کہتی ہیں، یعنی ان کی یہ بات تصنع اور بناوٹ سے خالی ہے۔

قبول اسلام کے بعد یہودیت کا طعن ان کے لئے سخت تکلیف دہ اور قلبی کوفت

کا باعث تھا۔ ایک دفعہ آنحضرت تشریف لائے تو رو رہی تھیں۔ آپ نے رونے کی وجہ دریافت کی تو کہا عائشہ اور زینب کہتی ہیں ہم تمام ازواج مطہرات سے افضل ہیں کیونکہ ہمیں آنحضرت کی رشتہ دار ہونے کی سعادت بھی حاصل ہے۔

آپ نے فرمایا: تم نے کیوں نہ کہہ دیا کہ میرے باپ حضرت ہارون، چچا حضرت موسیٰ اور شوہر محمد (ﷺ) ہیں، اس لئے تم مجھ سے کس طرح افضل و بہتر قرار پاسکتی ہو؟

نہایت فیاض اور فراخ دست تھیں۔ اپنا ایک ذاتی مکان تھا۔ وہ بھی صدقے میں دے دیا تھا۔ آنحضرت کی زوجہ محترمہ کی حیثیت سے مدینہ منورہ آئیں تو حضرت فاطمہ رضی اللہ عنہا اور تمام ازواج مطہرات میں سونے کی بالیاں تقسیم کیں۔

مظلوم کی بے حد ہم دردمند تھیں۔ حضرت عثمان رضی اللہ عنہ کو محصور کر لینے کے بعد ان کے مکان پر سخت پہرہ بٹھا دیا گیا تھا۔ ان کی امداد کے لئے خچر پر سوار ہو کر نکلیں اور ان کے مکان کی طرف چل پڑیں۔ اشتہارِ نجی کو معلوم ہوا تو اس نے خچر کو روک کر مارنا شروع کر دیا۔ مصلحتاً اس کا مقابلہ نہ کیا اور واپس چلی گئیں۔ حضرت حسن رضی اللہ عنہ کو حضرت عثمان کی خدمت پر مامور کیا۔

نہایت عقل مند اور حدیث کی عالمہ تھیں۔ لوگ ان سے بہت سے مسائل دریافت کرتے تھے۔ ان کا مکان عورتوں کے ایک مدرسے بلکہ دارالعلوم کی حیثیت اختیار کر گیا تھا۔ ایک خاتون صبیحہ بنت جعفر کا بیان ہے کہ وہ حج سے فارغ ہو کر مدینہ منورہ گئیں تو حضرت صفیہ رضی اللہ عنہا کی خدمت میں ان سے ملنے کے لئے حاضر ہوئیں۔ وہاں پہنچیں تو دیکھا کوفہ کی متعدد خواتین ان سے مختلف مسائل دریافت کر رہی ہیں اور وہ سب کے جواب نہایت متانت اور تحمل سے دے رہی ہیں۔

ان سے متعدد احادیث مروی ہیں۔ روایت کرنے والوں میں امام زین

العابدین، کنانہ، مسلم بن صفوان، یزید بن مصعب اور اسحاق بن عبداللہ بن حارث خاص طور سے قابل ذکر ہیں۔

۵۰ھ میں ساٹھ سال کی عمر پر کوفت ہوئیں اور جنت البقیع میں دفن کی گئیں۔ وفات سے قبل وصیت کی تھی کہ میری مہر و کہ جائداد کا تیسرا حصہ میرے بھانجے کو دیا جائے۔ ان کا ترکہ ایک لاکھ درہم پر مشتمل تھا۔ جس بھانجے کے بارے میں وصیت کی تھی وہ یہودی مذہب رکھتا تھا۔ اختلاف مذہب کی بنا پر لوگوں نے اس وصیت پر عمل کرنے سے پس و پیش کیا۔ حضرت عائشہ کو معلوم ہوا تو ان الفاظ میں پیغام بھیجا۔
لوگو! اللہ کا خوف کرو اور صفیہ کی وصیت بہ ہر صورت پوری کرو۔
جوں ہی حضرت عائشہ صدیقہ رضی اللہ عنہا کے یہ الفاظ لوگوں کے کانوں میں گونجے، وہ پیچھے ہٹ گئے اور حضرت صفیہ رضی اللہ عنہا کی وصیت پوری کی۔



ام المؤمنین حضرت میمونہ بنت حارث رضی اللہ عنہا

والدین نے ان کا نام برہ رکھا تھا۔ رسول اللہ ﷺ کے عقد میں آئیں تو آپ نے نام بدل دیا اور برہ کے بجائے میمونہ رکھ دیا۔ ان کا سلسلہ نسب یہ ہے۔
میمونہ بنت حارث بن حزن بن بحیر بن ہذم بن رویبہ بن عبد اللہ بن بلال بن عامر بن صعصعہ۔

والدہ کا نام ہند تھا جو عوف بن زبیر بن حارث بن ہماطہ بن جرش کی بیٹی تھیں۔ طبقات ابن سعد اور زرقانی کی روایت کے مطابق ان کا پہلا نکاح ایک شخص مسعود بن عمرو بن عمیر ثقفی سے ہوا تھا۔ نکاح کے بعد اس سے اختلاف پیدا ہو گیا اور معاملہ انقطاع و طلاق تک پہنچ گیا۔ اس کے بعد ایک اور شخص ابوہم بن عبد العزی کے عقد میں آئیں۔ ۷ ہجری میں ابوہم وفات پا گیا تو اسی سال رسول اللہ ﷺ کے حلقہ زوجیت میں آنے کی سعادت حاصل کی۔ حضرت میمونہ رضی اللہ عنہا رسول اللہ ﷺ کی آخری بیوی تھیں۔ اس کے بعد آپ نے کسی سے نکاح نہیں کیا۔

مختصر الفاظ میں اس نکاح کی تفصیل یہ ہے کہ ۷ ہجری کے ماہ ذیقعدہ میں رسول اللہ ﷺ عمر کے غرض سے مدینہ منورہ سے مکہ مکرمہ کو روانہ ہوئے۔ اثنائے سفر میں آپ نے اپنے بیچازاد بھائی حضرت جعفر بن ابوطالب رضی اللہ عنہ کو نکاح کا پیغام دے کر حضرت میمونہ رضی اللہ عنہا کے پاس بھیجا۔ حضرت میمونہ نے حضرت عباس بن عبدالمطلب رضی اللہ عنہ سے بات کی اور انھیں اپنا وکیل و ولی مقرر کیا۔ طبقات ابن

سعد کی روایت سے معلوم ہوتا ہے کہ خود حضرت عباس بن عبدالمطلب رضی اللہ عنہ نے ہی رسول اللہ ﷺ سے حضرت میمونہ کے نکاح کے بارے میں گفتگو کا آغاز کیا اور انہی نے آنحضرت کو اس نکاح کے لئے تیار کیا، یہ نکاح ۷ ہجری میں ہوا اور مہر پانچ سو درہم مقرر کیا گیا۔ آنحضرت عمرہ سے فراغت کے بعد مدینہ منورہ کو واپس لوٹے تو ایک جگہ سرف میں قیام فرمایا۔ یہ جگہ مدینہ منورہ کے راستے میں مکہ سے دس میل کے فاصلے پر واقع ہے۔ اسی مقام پر رسم عروسی ادا کی گئی، کیونکہ رسول اللہ ﷺ کے خادم حضرت ابورافع رضی اللہ عنہ حضرت میمونہ رضی اللہ عنہا کو سرف ہی میں لے آئے تھے۔

حضرت میمونہ رضی اللہ عنہا بڑی عالمہ، عابدہ و زاہدہ اور سمجھ دار خاتون تھیں۔ فقہ و اجتہاد میں ان کا مقام بہت بلند تھا۔ ان کے بارے میں طبقات ابن سعد کی آٹھویں جلد میں حضرت عائشہ رضی اللہ عنہا کا یہ قول درج ہے۔

حضرت میمونہ رضی اللہ عنہا ہم سب سے زیادہ اللہ سے ڈرنے والی اور صلہ رحمی کا اہتمام رکھنے والی خاتون ہیں۔

بے حد عقل مند اور صاحب بصیرت و دانش خاتون تھیں۔ مسائل پر گہری نظر رکھتی تھیں اور مسائل شرعیہ کے بارے میں غور و فکر کے تمام پیمانے ان کے سامنے رہتے تھے۔ اس کا اندازہ اس واقعہ سے کیجئے کہ ایک مرتبہ ایک عورت بیمار پڑ گئی، اس نے نذر مانی کی شفا یاب ہو گئی تو بیت المقدس کا سفر کروں گی اور وہاں جا کر نماز پڑھوں گی۔ چند دنوں کے بعد صحت یاب ہو گئی اور بیت المقدس کے سفر پر روانہ ہونے کی تیاری شروع کر دی۔ رخصتی سلام کے لئے حضرت میمونہ رضی اللہ عنہا کی خدمت میں حاضر ہوئی اور درخواست دعا کی۔ انھوں نے ساری بات سنی تو فرمایا۔

دیکھو تمہیں معلوم ہے مسجد نبوی میں نماز پڑھنے کا کتنا اجر ملتا ہے۔ مسجد نبوی اللہ کی ایک انتہائی مقدس جگہ ہے اور اس کے آخری پیغمبر حضرت محمد مصطفیٰ ﷺ کی تعمیر کردہ

ہے۔ اس میں نماز پڑھی جائے تو دوسری مسجدوں سے ہزار گنا زیادہ ثواب ملتا ہے۔ تم اتنا دور دراز کا سفر کرنے کی بجائے مدینہ ہی میں رہو اور مسجد نبوی میں نماز پڑھ لو۔ اس سے اللہ کے نزدیک زیادہ مستحق اجر و ثواب قرار پائے گی۔

حضرت میمونہ رضی اللہ عنہا پیکرِ اخلاص اور غریبوں کی ہم درد و معاون تھیں۔ کبھی کبھی قرض بھی لیتی تھیں اور وہ قرض کی رقم مستحقین کو تقسیم کر دیتی تھیں۔ ایک مرتبہ کچھ زیادہ مستحقین آگئے تو ان کا مطالبہ پورا کرنے کے لئے زیادہ قرض لے لیا۔ کسی نے پوچھا آپ جو اتنا زیادہ قرض لے رہی ہیں، اسے ادا کرنے کی کیا شکل ہوگی؟

فرمایا: رسول اللہ ﷺ کا ارشاد ہے جو شخص ادا کرنے کی نیت سے قرض لیتا ہے اللہ اس کا قرض ادا کرنے کی کوئی صورت پیدا کر دیتا ہے۔ میں ضروری امور کی تکمیل کے لئے قرض لے رہی ہوں اور میرا مقصد نیک ہے، نیز مجھے یہ قرض بہر حال ادا کرنا ہے۔ اللہ کے پیغمبر کے ارشاد کی روشنی میں مجھے یقین ہے اللہ تعالیٰ میرے قرض ادا کرنے کی ضرور کوئی بہتر اور مناسب صورت پیدا کر دے گا۔

شریعت کے احکام کی تبلیغ کے لئے ہر وقت کوشاں رہتی تھیں اور اگر کوئی احکام رسول کی ذرا بھی مخالفت کرتا تو اس سے سخت برتاؤ کرتیں۔ ایک دفعہ ان کا ایک رشتہ دار ان کے مکان پر آیا۔ اس سے گفتگو ہوئی تو معلوم ہوا کہ اسلام کے احکام کی کسی نہ کسی پہلو سے مخالفت کر رہا ہے، فوراً جھڑک دیا اور سخت الفاظ میں آئندہ اپنے مکان پر آنے سے روک دیا۔

انھیں غلام آزاد کرنے کا بہت شوق تھا۔ ایک مرتبہ ایک لوٹھی کو آزاد کیا تو آنحضرت نے فرمایا: اللہ تم کو اس کا اجر دے گا۔

حضرت میمونہ رضی اللہ عنہا سے احادیث بھی مروی ہیں جن کی تعداد چھیالیس ہے۔ بعض کتابوں سے معلوم ہوتا ہے کہ ان سے ۶ روایات مروی ہیں جن میں سات

صحیح بخاری اور صحیح مسلم میں ہیں۔ ان روایات سے یہ حقیقت نمایاں ہو جاتی ہے کہ فقہت اور علمی بصیرت میں ان کا پایہ بہت بلند تھا۔

حضرت میمونہ رضی اللہ عنہا کے تلامذہ اور ان سے روایت کرنے والوں کی تعداد بھی خاصی ہے، جن میں حضرت عبداللہ بن عباس، عبدالرحمن بن سائب، عبداللہ بن شداد بن ہاد، عطاء بن یسار، عبداللہ بن سائب، ان کے بھانجے یزید بن اضم عبید اللہ خولای، سلمان بن یسار، عبید اللہ بن عبداللہ بن عنبہ، عبیدہ بن سائق اور عالیہ بنت سمیع ایسے عظیم المرتبت حضرات شامل ہیں۔ پھر آگے ان کے شاگردوں در شاگردوں کا سلسلہ بڑا وسیع ہے۔

حضرت میمونہ رضی اللہ عنہا کے حالات میں عجیب اتفاق ہے کہ ان کی وفات بھی اسی مقام پر ہوئی جہاں ان کی رسم عروسی ادا ہوئی تھی۔ یعنی سرف کے مقام پر، جو کسی زمانے میں ان کی شادی کی وجہ سے مشہور تھا، ان کا مدفن بھی وہی مقام قرار پایا۔ انھوں نے ۵۱ ہجری میں وفات پائی۔ حضرت عبداللہ بن عباس رضی اللہ عنہ نے نماز جنازہ پڑھائی۔ جب لوگوں نے ان کی میت کو اٹھانے کے لئے ہاتھ بڑھایا تو حضرت عبداللہ بن عباس نے فرمایا:

لوگو! یہ رسول اللہ کی زوجہ محترمہ ہیں۔ ان کے جنازے کو زیادہ حرکت نہ دو۔ ان کے احترام کا تقاضا یہ ہے کہ آہستہ قدم اٹھاؤ اور ادب کے ساتھ دفن کرو۔

اسلامی تاریخ کے سنہرے واقعات پر مشتمل ۵ کتابیں

سنہری گرہیں

عورت کی شخصیت کے ایسے تمام پہلو جن میں اس کی ذہانت، شجاعت، تقویٰ، پرہیزگاری اور بہادری ظاہر ہوتی ہو، اس کتاب کی زینت ہیں، جن کے مطالعے سے نہ صرف تمام خواتین اور بچیوں میں بہتری کا ایک نیا ولولہ اور جذبہ پیدا ہوگا بلکہ مطالعہ کرنے والے مردوں کو بھی اس بات کا بخوبی اندازہ ہو جائے گا کہ شجاعت، ذہانت اور صبر و تحمل کی صفات کس طرح بھرپور انداز میں عورتوں میں بھی موجود رہتی ہیں۔

سنہرے فیصلے

اس کتاب میں نبی سیدنا محمد، صحابہ کرام رضی اللہ عنہم، نامور مسلم حکمرانوں اور قاضیان کرام کے وہ فیصلے شامل کئے گئے ہیں جن سے دنیا میں عدل و انصاف کی سنہری روایات قائم ہوتی ہیں اور آنے والے حکمرانوں، قاضیوں اور رجسٹروں کو ان سے سزا قدر رہنمائی ملتی ہے، ان تابندہ روایات اور واقعات کو اس لئے بیان کرنا بھی ضروری ہے کہ اسلامی معاشرے میں صالح اقدار پھر سے فروغ پائیں اور عوام اسلام کے انفرادی و اجتماعی عدل کی برکتوں سے مستفید ہونے لگیں۔

سنہرے اوراق

اس کتاب میں روشن ماضی کے زندہ اور چمکتے دکھتے واقعات پر مشتمل ہماری سنہری تاریخ کے گمشدہ اوراق ہیں جو ہر چھوٹے بڑے کے لئے یکساں دلچسپی رکھتے ہیں۔ ذہن کو جلا دینے والے اور سوچنے سمجھنے پر مجبور کرنے والے یہ حیران کن مشاہدات اور سبق آموز قصے ہماری کردار سازی اور شخصیت کی تعمیر میں بنیادی اہمیت کے حامل ہیں۔

سنہرے حروف

اس کتاب میں نبی اکرم ﷺ، صحابہ کرام رضی اللہ عنہم، تابعین اور تبع تابعین، ائمہ و عظام، فقہائے کرام، سلف صالحین، نیک طینت خلفاء و سلاطین، صلحائے امت، سپہ سالاران اسلام اور مجاہدین صف شکن کی سیرت اور کردار جو مسلمانان عالم کے لئے مشعل راہ ہیں کے دلچسپ اور سبق آموز واقعات دلکش پیرائے میں بیان کئے گئے ہیں۔


سنہرے نقوش

درحقیقت ایک پیکر گیلری ہے۔ اس میں اچھے اور برے دونوں طرح کے لوگوں کی زندگی کے سچے واقعات کی تصویر کشی کی گئی ہے جس سے یہ بات سمجھ آتی ہے کہ نیکی کا لازمی نتیجہ کامیابی اور فتح مندی ہے جب کہ گناہ چاہے کتنا ہی چھپ کر کیا جائے وہ ہمارا پیچھا کرتا ہے، اپنا تاوان لیتا ہے اور ندامت کے ساتھ سچی توبہ نہ کی جائے تو ہمیشہ خون کے آنسو راتا ہے۔

مجلس سلف صالحین کے فروغ کے لئے کوشاں

ہماری بعض اہم خوبصورت اور معاری مطبوعات

مکتبۃ الفہیم مولانا محمد امین دہلوی



رسول اکرم ﷺ کی رضاعی مائیں ڈاکٹر پروفسر محمد حسین مظہر صدیقی

لباس کا بیان محمد اقبال کیلانی



ایک دن رسول اکرم کے گھر میں عبدالملک القاسم




والدین اطاعت و نافرمانی، واقعات کی زبانی عبدالملک مجاہد




علامات قیامت کا بیان محمد اقبال کیلانی



توشہ خطیبہ مولانا عبدالغفار زاہد بناری



تصوف دین یا بے دینی مولانا عبدالعزیز مدنی



قرض کے فضائل و مسائل پروفیسر ڈاکٹر فضل الہی



علماء کے امتیازی اوصاف مولانا عبدالعزیز مدنی

MAKTABA AL-FAHEEM

Raihan Market, 1st Floor, Dhobia Imli Road

Sadar Chowk, Maunath Bhanjan - (U.P.) 275101

Ph.: (O) 0547-2222013, Mob. 9236761926, 9889123129, 9336010224

Email: maktabaalfahemmam@gmail.com

www.fahembooks.com

₹ 35